





AWL

FRANĠISKAN

LEHEN IL-KAPUĠĠINI MALTIN



MEJJU 2004
L-24 sena • Għadd 240



Qoxra 1:

Il-qoxra turi affresk li jirrapreżenta lil Marija flimkien ma' Binha Ġesù u San Franġisk. Dan l-affresk jinsab fil-Bażilika Inferjuri ta' Assisi li tidher fuq l-isfond.

BORD EDITORJALI:

Joe Alessandro ofm cap (Direttur u Editor)
Frans Abela Giusti OFMCap
Wistin Attard OFMCap
Martin Micallef OFMCap
Dorian Holland OFS
Robbie Mamo
Fabian Marston GiFra

DIREZZJONI U AMMINISTRAZZJONI

Kunvent tal-Kapuċċini,
Floriana - VLT 14
Tel. 21 233874/21 225525/21 234949
e-mail: ofmcap@keyworld.net

DISINN U LAYOUT:




IMAGE 2000 LTD, FGURA - 21 677577

MITBUGH:

P.E.G. Ltd., San Ġwann. - 21 440083

Kull korrispondenza, artikli, kitbiet u ittri biex jidhru fid-DAWL FRANĠISKAN għandhom jiġu indirizzati lill-Editor. Id-Direzzjoni ttrisserva dritt li tippubblika fid-DAWL FRANĠISKAN dawk l-artikli, ittri jew tagħrif ieħor li jidhriha li jkunu jaqblu max-xejra tar-rivista.

© Dawl Franġiskan 2004
Publikazzjoni Franġiskani Kapuċċini



Werrej

- 3** L-Għarusa ta' l-Ispirtu s-Santu
minn Fr. Joe Alessandro OFMCap
- 4** Esdra: Mexxej ideali
minn Mons Lawrenz Sciberras
- 6** Teleskopju fuq il-Ħajja
minn P. William Axiaq OFMCap
- 8** Knisja ġdida fil-Missjoni
- 9** "Kont għeri u libbistuni ..."
minn P. Spiro Galea OFMCap
- 10** Appell
- 11** Kopja fidila u originali (2)
minn P. Frans Abela OFMCap
- 12** Żewġt Ahwa għamluha!
minn P. Joe Giuliano OFMCap
- 14** Ma' l-imghaddab li jsofri
minn P. Joe Calleja OFMCap
- 15** Nitkellmu ma' P. Teodosju Meli
minn Br Andrè Azzopardi OFMCap
- 16** Il-Qima lejn San Franġisk t'Assisi fil-Knejjes Maltin (15)
minn Br Andrè Azzopardi OFMCap
- 18** Twegiba
minn P. William Axiaq OFMCap
- 19** "Il-Preżenza Soċjali tal-Knisja" (3)
minn P. Philip Cutajar OFMCap
- 21** Il-paċi tibda minnek
minn Marjoe Callus Gi.Fra.
- 22** Izmir: L-isbah belt ta' l-Asja z-Żghira
minn P. Joe Buttigieg OFMCap
- 24** Lejn Alla bl-Isport (4)
minn Joe Attard
- 25** Lotterija
- 26** Aħbarijiet
- 28** Thallix għal għada
minn Jeanette Falzon
- 30** Tisliba u Rokna għat-Tfal
minn P. Wistin Attard OFMCap
- 31** Il-41 Jum Dinji ta' Vokazzjonijiet
messagg tal-Papa Ġwanni Pawlu II
- 32** Borza ta' Studju:
Għajnuna lill-Kapuċċini fil-Kenja

L-Għarusa ta' I-Ispirtu s-Santu

Ix-xahar ta' Mejju, għal hafna minna, huwa l-isbaħ xahar tas-sena. Dan jista' jkun minħabba diversi raġunijiet, fosthom għax ir-rebbiegħa tkun għadha fil-bidu tagħha, in-natura terġa' tibda tiegħu l-hajja, il-klima tibda tishon ftit ftit, il-jum ikun aktar imdawwal, u wkoll għax huwa marbut hafna mal-figura ta' Marija. Mejju huwa x-xahar tal-Madonna li quddiemha t-tfal iqiegħdu l-ewwel fjuri ta' l-istaġun, kif ukoll xi familji jhossu li għandhom jersqu aktar lejha permezz tat-talba tar-rużarju.

Marija għandha hafna x'tgħallimna fil-hajja tagħna u l-aktar f'affarijiet u f'ċirkustanzi l-aktar ordinarji li niltaqqghu magħhom u ngħixuhom ta' kuljum. Is-semplicità li biha u fiha għexet Marija għandha tghinna biex ma nikkompikawx iżżejjed il-hajja iżda nagħrfu napprezzaw dak kollu li għandna, ukoll l-affarijiet żgħar li jiffurmaw il-parti l-kbira tal-istorja ta' hajjitna.

San Franġisk ta' Assisi, li anki hu kien bniedem sempliċi, li għaraf japprezza l-aktar ħwejjeg żgħar u umli fil-hajja, kellu qima u rispett kbir lejn Marija. Waħda mit-talbiet li kkompona u li kien jirripetiha ta' spiss kienet talba li fiha jfahhar lix-xebba Marija b'diversi titli, fosthom dak ta' GHARUSA TA' L-ISPIRTU S-SANTU: "Qaddisa Xebba Marija, qatt ma twieldet oħra bħalek fost in-nisa, bint u qaddejja tas-Sultan l-Aktar Għoli u tal-Missier tas-Sema, Omm il-Mulej tagħna, il-wisq qaddis Ġesù Kristu, u għarusa ta' l-Ispirtu s-Santu. Itlob għalina ..."

Ix-xahar ta' Mejju ta' din is-sena jgħinna norbtu l-persuna ta' Marija mal-persuna ta' l-Ispirtu s-Santu peress li fit-30 ta' dan ix-xahar il-Knisja tkun qed tiċcelebra b'mod solenni l-festa ta' Ghid il-Hamis, jew kif nafuha wkoll bħala l-festa ta' Pentekoste, meta l-Ispirtu s-Santu niżel fuq l-Appostli. Nafu mill-Kotba Mqaddsa (Atti 1, 14) li Marija kienet flimkien ma' l-Appostli jistennew l-Ispirtu s-Santu. San Luqa jgħidilna wkoll li l-Ispirtu s-Santu kien diġà niżel fuqha meta l-anġlu Gabrijel

habbrilha li kellha ssir omm l-Iben ta' Alla bil-qawwa ta' dan l-istess Spirtu.

Aħna, int u jien, għandna wkoll rabta ma' dawn iż-żewġ persuni: l-Ispirtu s-Santu niżel fuqna fil-magħmudija u kkonfermana fil-grizma ta' l-isqof, u Marija giet mogħtija lilna bħala ommna minn binha stess qabel ma miet. Jalla dan ix-xahar ta' Mejju jgħinna niskopru dawn iż-żewġ rigali kbar fil-hajja tagħna: l-Ispirtu s-Santu u Marija. □



Ezdra

mexxej ideali

Iż-żmien li matulu jdur il-bini modest tat-Tieni Tempju huwa wiehed tassew dokumentat. U dan għaliex hemm diversi kotba li jikkellmu dwar dan, fosthom dawk ta' Ezdra u Nehemija, kif ukoll tal-profeti Haggaj, Żakkarija u Malakija. Dawn il-profeti jiġu kklasifikati bhala dawk ta'

wara l-eżilju. F'dan it-tagħrif bibliku hemm stampa ċara dwar iż-żmien storiku u ambjentali ta' dan il-poplu, tagħrif dettaljat kemm dan il-poplu bata u kellu jissara biex jibni maqdes modest hafna.

Il-kelma Ezdra tfisser Alla hu għajnuna. U isem dan il-personaġġ providenzjali għal-Lhud ta' żmien l-eżilju jidher għal 29 darba biss u l-aktar fil-ktieb li jgħib ismu stess.



Bniedem ta' hila

Ezdra huwa bniedem li beda l-hidma tiegħu ta' mexxej f'pajjiż u spiccàha f'pajjiż iehor. Għaliex dan beda jhegġeġ u jgħallem in-nies Lhud meta dawn kienu għadhom fl-eżilju u kien hu li mexxa magħhom u daħħalhom mill-ġdid fl-art ta' Izrael. Dan il-moviment beda hekk kif Ċiru, sultan

tal-Persja, ta l-permess biex dawk kollha li jixtiequ jirritornaw lejn art twelidhom dan jistgħu jagħmluh bil-libertà kollha.

L-ewwel grupp ta' nies li b'mod l-aktar spontanju telqu minn Babel lejn l-Art Imqaddsa kienu mmexxija minn Sesbassar, Ġoswè, il-qassis il-kbir, u Żerobabel, iben Salatjel. F'din l-ewwel ġemgħa hemm hafna dettalji mnizzla, saħansitra kemm haġġu bhejjem u oġġetti tad-deheb magħhom (Ezd 2, 66-67). Bosta minn dawk il-Lhud seta' kellhom rabtiet speċifiċi ma' l-art. Imma l-problemi biex wiehed jagħżel liema kienet kif ukoll fejn kienet dik il-biċċa art li kull wiehed seta' kellu, kienu kbar tassew. Ma' dawn wiehed għandu jżid dejjem il-problemi ta' faqar u t-tbatija li għaddew minnha l-Lhud biex waslu sa hemm.

Fattur iehor li qala' bosta problemi kien ġej minħabba l-bosta liġijiet li l-gvern ċentrali tal-Pesja kien ta' sikwit ibiddel. Ir-rakkonti bibliċi jsaħħu sewwa din il-ħaġa. Fost dawn kien homm dik dwar il bini mill-ġdid tat Tempju. Jinbena jew ma jinbeniex dan il-maqdes? Kien għad fadal bżonnu jew le issa li draw jgħixu mingħajru fl-eżilju? Kien għalhekk li l-profeti ta' wara Haggaj, Żakkarija u Malakija fil-kitbiet tagħhom urew instabilità l-aktar kbira.

Qalb dan il-qtigh ta' qalb kbir li hakem fuq l-emigranti ġodda jidher il-mexxej Ezdra, amministratur ta' hila l-aktar kbira. Dan, meta wasal Izrael, kellu f'idejhim numru konsiderevoli ta' setgħat mingħand is-sultan tal-Persja. Barra minn dawn huwa kellu wkoll bosta għajnuniet ohra politiċi. Imma d-diffikultajiet li kellu jhabbat wiċċu

magħhom dan Eżdra kienu bil-bosta kbar. Imma d-dokumenti ffirmati li kellu f'idejh dan Eżdra tawh is-setgħa li jista' jerġa' jibda jirrestawra t-Tempju mill-ġdid. Kellu f'idejh ukoll diversi għajnuniet ekonomiċi kif ukoll ohrajn ta' ċerta setgħa, bħalma kienu kastigi ta' ħabs, swat u, l-aklar iebes, dak tal-mewt. Imma Eżdra qatt ma għamel użu minn dawn is-setgħat, pjuttost għażel it-triq tal-persważjoni; kien diplomatiku kbir ħafna. Kien jafda ħafna fuq il-persuna u l-irġulija tagħha. Hawn immela dehret it-tmexxija ta' dan Eżdra kemm kienet wahda għaqlija u li halliet il-frott.

Biex wasal għal din it-tmexxija Eżdra kellu bosta kwalitajiet pożittivi, fosthom dik ta' umiltà u ta' ċaħda kbira fuqu nnifsu (Ezd 7, 10-15; 10, 6). Kien ukoll bniedem imħarreġ sewwa fil-Liġi ta' Alla. Hawn ta' min ifakkar li meta l-Lhud kienu fl-Eżilju huma ma kellhomx sagriċċji għaliex kienu 'l bogħod mit-Tempju; għalhekk qalbu biex jistudjaw, jikkupjaw u jinterpretaw il-liġi tagħhom. U Eżdra kien wieħed minn dawn it-talin. Huwa "ingħata minn qalbu għall-istudju tal-Liġi tal-Mulej" (Ezd 7, 10).

F'din il-liġi Eżdra u sħabu għarfu sew li l-Mulej kien qed ikellimhom u kien qiegħed fosthom fil-kelma tiegħu. Għalhekk imbagħhad bdew ukoll jinbnew l-ewwel sistemi sinagogali fejn Eżdra flimkien mal-profeta l-iehor ta' l-Eżilju Eżekjel tant ħadmu biex idahhlu din l-idea tant sabiħa fil-qalb u l-moħħ tal-poplu. Snin wara dak li nbeda fl-eżilju kellu jsir għaqda għalih, jiġifieri dik ta' l-iskriba.

Eżdra kien igawdi fiduċja għamja mis-sultan tal-Persja. U dan huwa tassew sinjal sabiħ iehor fil-karattru ta' dan l-iskriba u mexxej. Hekk ordna Ċiru, li kull min xtaq jirritorna Ġerusalemm flimkien ma' Eżdra, dan seta' jagħmlu mingħajr ebda tfixkil minn ħadd (Ezd 7, 13). Eżdra, matul iż-żmien fl-eżilju, wera li huwa kien responsabbli minn kull forma ta' tmexxija li wieħed kien jafdal u f'idejh.



Eżdra ihegġeg lill-poplu biex idur mill-ġdid lejn Alla.

Mill-ktieb li jgħib isem Eżdra wieħed jasal biex jikkonkludi bosta tagħlim adattat ukoll għal żminijietna. Hekk Eżdra kien jaf tajjeb li mhux l-estern huwa li jogħġob lil Alla daqskemm l-intenzjoni tal-ħaġa. U huwa precizamant dan li Alla jjeħu pjaċir bil-ħaġa. Dan l-imexxej providenzjali, Eżdra, għallem u pprattika wkoll dwar il-qawwa li għandu t-talb magħmul dejjem skond ir-rieda ta' Alla. Il-kapitlu disgħa jurina kemm dan hu tassew veru u minnu. "Alla tiegħi, jien inħossni nistħi u wloċi ma jagħlinix li nerla' ħarsti lej, Alla tiegħi."

Fl-aħħar Eżdra jgħallem ukoll dwar il-ħtieġa tal-harsien ta' jum is-Sibt. Kien il-harsien ta' dan il-jum li żamm sħiħ u magħqud il-poplu magħżul ta' Izrael.

Teleskopju fuq il-ħajja

Il-ħajja tkompli tisfidana biex inkomplu nirriflettu fuq dak li qed jiġri fiha bla waqfien. Se nieqfu fuq tliet ħsibijiet li lkoll kemm aħna ġieli tajna kashom. Dak li se nagħmlu hu biss li nlibbsuhom il-kliem. Meta nagħmlu hekk, il-ħsieb jippenetra iżjed ġewwa fina u jgagħalna nirrealizzaw iżjed dak li jkun qed jiġri madwarna.

1

TQARBIN JEW BLIĠH TA' OSTJA?

Il-fidi tagħna fl-Ewkaristija nuruha liturgikament, sacramentalment u paraliturgikament. L-ewkaristija qabel xejn niċcelebrawha matul il-quddies; nirċevuha fina fit-tqarbin u nqimuha preżenti fit-tabernakli, f'ħinijiet lil hinn mill-quddies.

Meta nersqu nirċievu l-ostja mingħajr ħin ta' ġabra u talb, inkunu qegħdin nitilfu ħafna ġid spiritwali. Ma nkunux qed inħallu lil Kristu jkellimna waqt li jkun daqshekk intimu għalina, biex imbagħad inkellmuh aħna u jagħtina l-ispirtu qaddis tiegħu. Hugh ta' San Vitor kien stqarr: "Kristu mgħandux jibqa' fl-istonku tiegħek imma fl-ispirtu tiegħek".

Jekk ma nagħmlux ħin ta' ringrazzjament wara t-tqarbin, il-kuntatt sacramentali tagħna ma' Ġesù ma jkunx tqarbin fil-proprju sens tal-kelma imma biss bliġh ta' ostja, u xejn iżjed. It-teologu Svizzeru, Hans Urs Von

Balthasar kien kiteb u qal: "Min jista' jirrealizza tassew it-tifsira tat-tqarbin maqaddsa, billi semplicement jibla' l-ostja?" Ir-relazzjoni personali ma' Kristu hija l-bidu u t-tmien ta' ħajjina bħala nsara. L-Ewkaristija timmira għal din ir-relazzjoni essenzjali. F'Malta u Ghawdex, hafna nies jersqu jirċievu l-ostja kkonsagrata fil-knejjes, fid-djar, fl-isptarijiet u fid-djar ta' l-anzjani. Xi wħud jagħmlu hekk darbtejn kuljum. Hafna minn dawn l-insara jagħmlu hekk daqslikieku resqu fuq il-mejda ta' l-ikel u kielu jew belgħu xi ħaġa, u daqshekk. L-Ewkaristija ma thalli ebda effett fihom għaliex wara li jirċevuha, jew joħorġu dritt mill-knisja, jew joqogħdu jpaċpcu ma' ta' hdejjhom malli jerġgħu lura mill-mejda tat-tqarbin, jew inkella jaqdbu jieklu xi ħaġa jekk ikunu qed jgħixu f'xi mkien ta' kura. Dan ma jissejjaħx tqarbin imma bliġh ta' ostja. Bit-tqarbin kollu li jsir kuljum, iżjed u iżjed nhar ta' Hadd, Malta u Ghawdex imisshom ikunu ġenna ta' l-art u mhux kif inhuma fil-preżent!

San Ġwann Marija Vianney (1786-1859), patron tal-kappillani, kien iħobb jgħid li tqarbin waħda hija biżżejjed biex tagħmilna qaddisin. Fid-diskors fuq il-wegħda ta' l-Ewkaristija, Ġesù jgħid ċar u tond: "Bħalma bagħatni Missieri, li hu ħaj, u jena ngħix f'Missieri, hekk ukoll min jiekol lili wkoll jgħix bija" (Ġw 6, 57). It-tqarbin, biex iġġib dan kollu fina, titlob minna ħin ta' tratteniment mal-Mulej li jkun ta lilu nnifsu kollu kemm hu lilna u jstenna li aħna nagħmlu l-istess miegħu.

Mulej Ġesù, għallimni ngħożż il-ħin ta' wara t-tqarbin, għax huwa imprezzabbli biex nikber f'imħabti lej.

2

ANOMALIJI TA' ĊERTI NSARA

Ċerti affarijiet meta tħares lejhom b'mod superfiċjali jdahħuk. Meta tibda tgħarbilhom profondament u bis-serjetà s-sitwazzjoni tinqaleb u tibda tinduna kemm kont iblaħ meta kont tidhaq fuqhom, meta fil-verità għandek għax tibki, anzi tolfoq!



Ha ngib ftiit eżempji. Hawn xi whud li tant huma attenti fuq il-*figure* tagħhom li anqas karawetta ma jazzardaw li jieklu u jekk jiġi li jeħduha wara tghidx x'qorti jagħmlu u kemm jeħduha kontra tagħhom infushom. Hawn nisa tad-dar li tghidx kemm huma fitti fuq l-indafa. Xi whud minnhom jippreferu ma johorġux, biex joqogħdu jnaddfu. Issib oħrajn imbagħad li l-iċken hoss fil-karozza jagħtihom fastidju u jtellifhom il-paċi u jkunu fuq ix-xwiek biex imorru malajr għand il-*mechanic*, biex jaraw mnejn ikun ġej dak il-hoss. Oħrajn jagħmlu plejtu jekk iharsu lejn il-mera u jindunaw li għandhom xagħra waħda bajda. Oħrajn tghidx kemm imorru jiġru għand it-tabib jew speċjalista malli jhossu l-iċken uġiġh.



Ser nistaqsi mingħajr ma nkun qed ninkludi lil kulhadd fid-domanda tiegħi: "Il-persuni li qed nitkellem minnhom f'din ir-riflessjoni kemm jagħmlu paniku fuq ċerti difetti u dnuviet li jikkommettu, meta bihom mhux id-dehra fiżika tagħhom tidher sfigurata imma ruħhom? Ċerti nisa tal-familja kemm jeħduha bi kbira meta ruħhom ma tkunx pulita biżżejjed moralment? Ċerti proprjetarji ta' karozzi kemm jagħtu kas biżżejjed tal-kuxjenza meta tibda ttekkilhom fuq xi nuqqas, abbuż jew dnuv partikulari li jkunu qed jagħmlu? Kemm imorru jiġru għand il-konfessur biex jirranġaw il-kontijiet bejnhom u bejn Alla? Oħrajn, kemm imorru jiġru jgerru malli jaqdbu lilhom infushom fi stat ta' dnuv mejjet u jkunu qishom fergħa maqtugħa miz-zokk (ara Ġw 15, 6)?

Kemm hawn nies boloh li fuq vanità, indafa domestika, inġenji tas-sewqan u saħħa fiżika tghidx kemm iħabbu rashom u jinkwetaw, imma fuq il-kundizzjoni ta' ruħhom qisu ma ġara xejn. Kieku jġibu ruħhom bil-maqlub il-ħajja tagħhom tkun mod ieħor u jibdeu jgħixu tassew.

Kristu Feddej, agħmilni iżjed preokkupat fuq il-qagħda spiritwali tiegħi milli fuq kull haġa oħra.

3

QAMAR IL-GĦASEL

Xi whud mill-mizzewġin friski Maltin u Ghawdxin inqabdu wahda sew fll-mentalità konsumista ta' żmienna u qed jonfqu ħafna flus bla bżonn wara li tghidx kemm ikunu ilhom jithabtu biex jagħmlu sold. Oħrajn imbagħad

mhumieq kapaci jirbħu t-tentazzjoni tal-kompetizzjoni u tal-ghira f'konfront mat-tieg ta' huthom jew ta' shabhom. Dan qed jiġri b'mod partikulari fejn jidhol il-vjaġġ tal-*honey moon*. Tilfu s-semplicità ta' din ġrajja importanti li tiġi immedjatament wara r-riċeviment tat-tieg tagħhom. Qegħdin inezzghuha mill-qjies. Oħrajn qegħdin johorġu saqajhom barra mill-friex b'konsegwenza li wara jsibu ruħhom f'ħafna djun bla bżonn. Forsi ċerti mizzewġin friski qed jagħmlu ċerti esagerazzjonijiet għax xi aġenziji ta' l-ivjaġġar, bil-*marketing* li qed jagħmlu biex ikomplu jagħmlu l-flus, qegħdin jilagħbu wisq fuq dak li hu debole f'għarajjes li waslu biex jizzewġu. L-ghors tagħhom hu li jwebblu bla heda b'affarijiet ġodda u li jitolbu somom kbar ta' flus.



Xi mizzewġin friski mhumieq jikkontentaw ruħhom li jmorru *honey moon* f'pajjiż fil-viċin, ngħidu aħna, l-Italja jew l-Ingilterra, ħalli ma tantx jagħmlu spejjeż fil-bidunett taż-żwieġ tagħhom. Issa moħħhom biss biex jimmiraw għall-bogħod, iġifieri f'Orlando jew Miami biex juru li għandhom flus bir-radam. Ara xi spejjeż barra dawk li jkunu diġà għamlu għall-quddiesa tat-tieg u għar-riċeviment! Nispera li dawk li jkunu qattgħu erbat ijiem vaganzi wara t-tieg f'pajjiż imbiegħed, iż-żwieġ tagħhom ma jsibx ruħu minn Orlando u Miami għal ġol-qrati Maltin, għax jisfaxxa wara ftiit taż-żmien! L-importanti mhux tant kif il-mizzewġin friski ser jorganizzaw il-ġranet immedjati ta' wara t-tieg u fejn ser jgħadduhom, imma kemm ippreparaw ruħhom matul l-għerusija biex jibqgħu flimkien anki jekk jinqalgħu xi ftiit ta' l-intoppi.

Mulej, għagħalna nifhemu bħala mizzewġin friski li l-iżjed vjaġġ interessanti li rridu naħsbu għalih m'huwiex tal-*honey moon* imma tal-*mixja taż-żwieġ*.





Knisja ġdida fil-missjoni



Fir-ritratti ta' fuq nett tidher il-knisja l-ġdida meta ġiet inawgurata.

Fin-nofs il-klinika li nbriet flok l-ewwel knisja.

Isfel: It-tieni knisja li issa qed isservi bhala sala ghal-laqqhat.

Il-parroċċa ta' Hola fil-Kenja hija parroċċa li tinkludi fiha disa' villaġġi u kważi kull villaġġ għandu l-knisja tiegħu. B'kollox hemm seba' knejjes. F'dawn l-aħħar snin, żewġ qassisin aħwa minn Udine, fl-Italja, Don Franco u Don Dario Molinari bdew iwettqu x-xewqa tal-ġenituri tagħhom mojtin, Maria u Gino, li jibnu knisja f'post fil-missjoni.

Ikkuntattjaw li P. Joe Galea u P. Spiro Galea, wiehed kappillan u l-ieħor is-superjur ta' Hola, u ġie deciż li din il-knisja tinbena f'Wenje, wiehed mill-villaġġi tal-parroċċa ta' Hola. Fil-fatt, f'Wenje, hekk kif mar P. Joe Galea, tletin sena ilu, sab knisja tat-tajn immejla u qed taqa'. Mill-ewwel haseb biex jibni wahda aħjar u kompli waqqa' l-qadima u flokha bena klinika. Iżda maż-żmien anke din il-knisja qdiemet u saret żgħira ghan-numru dejjem jikber ta' nsara. Allura din l-għotja hekk ġeneruża waslet f'waqtha biex setgħat tinbena knisja ġdida u ikbar, u l-qadima tibqa' sservi bhala sala parrokkjali ghal-laqqhat, *seminars* u tagħlim tal-katekiżmu.

Nhar il-Hadd, 25 ta' Jannar 2004, kien jum ta' festa għar-raħal ta' Wenje meta l-isqof Mons. Pawlu Darmanin bierek u inawgura din il-knisja l-ġdida. Iċ-celebrazzjoni bdlet fuq barra fejn l-isqof, akkumpanjat minn P. Joe Galea u P. Andrea Kokani, it-tnejn Kapuċċini, bierek in-nies u l-knisja minn barra mad-dawra tagħha kollha u mbagħad bdiet il-

"Kont gheri u libbistuni ..."

minn P. Spiro Galea OFM^{Cap}



Fil-parroċċa ta' Hola, minbarra l-knisja ewlenija li tinsab fiċ-ċentru tar-rahal, għandna sebat irhul oħra. F'kull raħal għandna xi tfal li jservu l-altar bhala abbatini. B'kollox dawn ilaħħqu ma' l-erbghin abbatini fil-parroċċa kollha. Matul is-sena jkollhom laqgħat ta' talb, tagħlim u attivitajiet oħra. Huma jagħtu s-servizz liturġiku tagħhom skond kull meta jkun imisshom.

Problema li konna ilna naħsbu fuqha kienet l-ilbies tagħhom għal waqt is-servizz fuq l-altar. Dan minhabba li l-ilbies li kellhom kien magħmul minn drapp oħxon li żgur li mhux adatt għas-sħana qalila li tagħmel hawnhekk. Meta s-sena l-oħra żaruna Br André Azzopardi u Br Antoine Ebejer minn Malta, sabiex dawn ikunu jistgħu jagħmlu esperjenza ta' hidma fil-missjoni, hsibna u rajna jekk kienx possibbli li nfasslu libsa ġdida għall-abbatini. Huma hasbu kif setgħu jingabru fondi biżżejjed halli jkun jista' jinxtara d-drapp meħtieġ biex ikunu jistgħu jsiru dawn l-ilbiesi.

Dan kien l-għan tal-*car wash* li ġie organizzat mill-abbatini tal-Kapuċċini tal-Floriana flimkien mad-direttur tagħhom Br Claudio Falzon u bl-għajjnuna tal-ġenituri tagħhom, ta' l-istudenti Kapuċċini flimkien mad-direttur tagħhom, ta' koppji u żgħażaġh Franġiskani u tal-pubbliku li mar u ta s-sehem tiegħu.

Sister Carolina Cassar tal-Kongregazzjoni ta' l-Ulied il-Qalb ta' Ġesù hadmet haħna biex dan ikun jista' jseħħ u, b'generożità oħtha offriet li thithom b'xejn.


Jiena mill-qalb nixtieq irrodd haħr lil dawk kollha li għamlu dan il-proġett possibbli li jsir u żgur li nwegħdukom it-talb tagħna. Jalla l-Mulej ikompli jkattar u jseddaq l-imhabba tiegħu fikom.

Id-direttur ta' l-abbatini tal-Kapuċċini tal-Floriana, flimkien ma' l-abbatini u *l-helpers* li għenuh fl-attività ta' *fund raising* b'riżq l-abbatini ta' Hola fil-Kenja, jixtieq jirringrazzja lil dawk kollha li taw is-sehem tagħhom. Mill-qliġh li halliet din l-attività thallsu l-ispejjeż kollha li saru għall-ilbiesi ġodda għall-abbatini ta' Hola kif ukoll inbagħtet donazzjoni ta' Lm100 għal htigiet ta' l-istess abbatini.

purċissjoni għal ġol-knisja fejn kompli t-tberik tal-knisja minn ġewwa. Wara li kulhadd sab postu bdiet il-quddiesa mimlija kant ritmiku Afrikan, żfin, purċissjonijiet bil-Kelma ta' Alla, bl-offerti u għal waqt it-tqarbin. Matul il-quddiesa, l-isqof għamel il-grizma ta' l-isqof lil madwar hamsin ruħ bejn tfal, żgħażaġh u adulti.

Wara li ntemmet il-quddiesa kulhadd haħreg barra biex jiffestegġjaw flimkien. Diskorsi ta' l-okkażjoni ma naqsux. Saru ringrazzjamenti liż-żewġ qassisin aħwa Taljani, li ma setghux ikunu preżenti, kif ukoll lill-għeżież ġenituri tagħhom. Bhala tifkira ta' din l-għotja twaħhlet lapida fil-knisja bl-ismijiet tal-ġenituri mejtin.

Jalla l-fidi ta' dawn hutna tkompli dejjem tissaħħaħ minkejja d-diffikultajiet li jhabbtu wiċċhom magħhom ta' kuljum. U nitolbu l-Mulej ikun ma' hutna l-missjunarji u ma' hutna l-oħra Kapuċċini Kenjani li qed jaħdmu għat-tixrid tal-Evanġelju. □



Fuq: Il-knisja l-ġdida minn ġewwa.

Lemin: Il-lapida fil-knisja li tfakkar lill-benefatturi ta' din il-knisja.

KANISA HILI LIMEJENGA
KWA MSAADA WA
MOLINARO GINO E MARIA
RAGOGNA - UDINE - ITALIA



**“Kont bil-guh ... bil-ghatx ... gheri ...
marid ... u waqftu miegħi”**

Tfal li qed jistennew qlub tajbin biex jgħinuhom

Il-Proġett tat-Tfal ta' Hola qiegħed jipprova jgħin lil hafna familji biex jgħixu hajja ahjar u jegħlbu hafna diffikultajiet. Familji minn Malta qegħdin jagħtu offerta ta' Lm 4 fix-xahar u b'hekk ikunu qegħdin itaffu t-tbatijiet ta' dawn il-familji go Hola. Permezz ta' dawn il-flus jinxtara ikel, mediċini, uniformijiet għall-iskola, affarijiet għad-dar bħal saqqijiet, *nets* għan-nemus, borom, platti u lozor.

Filwaqt li nirringrazzjaw lil dawk il-Maltin u l-Għawdxin li bl-offerta tagħhom qed ikunu ta' għajjnuna kbira lil hafna tfal u l-familji tagħhom, nagħmlu wkoll appell għal aktar

sponsors ġodda. Għalhekk, anke inti tista' tgħin lil familja fil-Kenja billi kull xahar tagħti Lm 4 u tadotta tifel jew tifla minn familja u jkollok l-istorja fil-qosor tal-familja kif ukoll ir-ritratt tat-tifel jew tifla.

Jekk trid tkun ġeneruż imla din il-formula ta' hawn taħt u flimkien ma' Lm 4 kull xahar ibgħathom lil Fr. Joe Alessanro OFM Cap, Kunvent tal-Kapuċċini, Floriana Tel. 2122552 / 21233874. Il-hlas jista' jsir kull xahar jew kif wieħed jew wahda jixtiequ, u tintbagħat irċevuta għal kull hlas.

Jiena

li noqgħod


Kodiċi Postali

Tel

Nixtieq nibda nisponsorja tifel jew tifla ta' Hola fil-Kenja

• Ghaziz Fr. Joe, Dawn l-aħħar snin ir-rivista Dawl Franġiskan baqgħet dejjem tikber u titjeb, kemm fil-kontenut kif ukoll fl-prezentazzjoni tagħha. Dan kollu sar bis-saħħa ta' l-amministrazzjoni, tal-kontributori, tal-*helpers* u l-koperazzjoni ta' l-abbonati. B'hekk ir-rivista kisbet post għoli fost il-qarrejja tagħha. L-abbonati għandhom jitheggu halli jsibu oħrajn bħalhom ġodda biex id-Dawl Franġiskan ikompli jinfirex fil-bliet u l-irhula kollha tagħna. Niftakru li San Franġisk dejjem ikattar il-Paċi u l-Ġid.

Prosit għall-Werrej Ġenerali li qed jidher f'kull hargha ta' Diċembru. *Keep it up.* J.R. Gatt - Floriana



• Dear Fr. Alessandro, may I assure you of my appreciation in receiving the periodical **Dawl Franġiskan**. It is very informative and presents beautiful topics. May the Good Lord continue to bless you. Enclosed, please, find my

small contribution. Yours in Christ,

Msgr. Leo J. White - London

• Fr Joe Alessandro, jiena qiegħda nibgħatlek il-hlas tar-rivista **Dawl Franġiskan** għal tliet snin. Prosit għax hija rivista interessanti hafna u niehu gost naqraha. Grazi hafna.

A. Cutajar - Mellieħa

Kopja fidila u originali

IT-TIENI PARTI

Qaddis midneb

“X’tlxlleq Isslr meta lkber?” ġlell nistaqsu lit-lfal tagħna. It-twegibiet li jagħtuna jvarjaw hafna: min għalliem, min sewwieq, min bniedem tas-sengħa, min professjonist jew artist jew xi *footballer*, u min, rarament, qassis jew inkella reliġjuż. Frangisku żagħżuġ bla esperjenza darba waħda stqarr: “fil-ġejjieni għad inkun meqjum bħala qaddis mad-dinja kollha” (2 Cel 4). Miskin, kien għadu ċkejken wisq meta ħareġ b’waħda bħal din, tant li, meta kiber u n-nies bdiet tinduna bi qdusitu, ma kienx iħossu kkumplimentat min-nies li jsejnhulu qaddis. Meta darba wieħed mill-Aħwa rrimarkalu: “Ġismek li illum hu mħażżem bl-ixkejjer għad jiġi mgħottli u mllbbes bl drappijiet fini” kien pront wieġbu: “Hekk għad jiġri, veru, però bil-grazzja ta’ Alla u għat-tifhir tiegħu” (SP 107). Izda jberren f’moħħ Frangisku kien hemm ħsieb ieħor li kien jinkwetah, dak li minn ġewwa kien iħossu konvint li hu midneb, anzi l-

agħar wieħed. Kien iħossu grat lejn min kien iqisu b’midneb, filwaqt li kien iġarrab dieqa ta’ qalb meta l-poplu kien ixerred il-fama ta’ qdusitu li għalih kienet bla bażi. Allura dan ifisser li hu kellu personalità doppja? Li kieku kien hekk ma kienx ikun possessur u qassam ta’ ferħ għax konvint, wara xi viżjoni li kellu, li l-Mulej minn midneb bidlu fi prodiġju ta’ umanità mifdija. Joqgħodulu perfettament daż-żewg siltiet mill-Bibbja: “Raddli l-hena tas-salvazzjoni tiegħu” (Salm 51) u “Fejn kotor id-dnub, kotrot fuq li kotrot il-grazzja” (Rum 5, 20). U anki meta, wara mumentu ta’ dlam spiritwali, wasal biex ikkonvinča ruħu li Alla hassarlu ħtjietu kollha u allura qed jgħix fl-istat tal-grazzja, qatt ma ħadha li dan ġara għax kien haqqu izda sempliċement frott tat-tjubija ta’ Alla.

Idealista u realista

Tipprova lghaqqad daż-żewġ kelmiet f’għan wieħed tkun qed tgħix f’dinja tal-holm. Però ma hemm xejn akbar mill-ideal ewanġeliku: “Kunu perfetti, bħalma hu perfett Missierkom li hu fis-smewwiet” (Mt 5, 48). Lin-nisrani komuni dil-proposta tista’ jew tħallih indifferenti jew inkella tħawdu. Lil Frangisku izda dan l-ideal iebes qatt ma qatagħlu qalbu, anzi baqa’ jsegwih b’istinazzjoni kbira sa qrib mewtu meta qal: “L-aħwa, ejjew nibdew (tridux?) naqdu lill-Mulej għaliex sa issa għamilna ftiit u bi profitt” (1 Cel 103). Dan kollu jindika x’ħażna ta’ idealizmu kellu. Min-naħa l-oħra Frangisku ma kienx xi bniedem idealista li jgħix fis-sħab. Kien konxju minn dak li sela’ jieħu realistikament mill-bnedmin. “Tippretendi minnhom xejn għajr dak li l-Mulej għad jagħtik, u tistenniex li ser isiru nsara aħjar għal ġieħ wiċċek” (Leg M 234). Inutli li noqogħdu noħolmu dak li idealistikament nixtiequ



nbiddlu fl-oħrajn meta l-fatti juruna bil-maqlub. Anke meta beda jinduna b’ċerta laxkezza fl-ideal primitiv ta’ wħud minn uliedu, ta’ bniedem realista li kien, mhux biss zamm il-kalma, imma saħansitra “biex jevita l-iskandlu, bexxaq għajn waħda għal ċerti abbużi, u kien jadatta ruħu għar-rieda tagħhom għalkemm kontra qalbu” (Leg Per 77). Bl-istess mod gab ruħu meta falliet il-missjoni tiegħu qalb il-misilmin. “Minkejja x-xewqa kbira li kellu li jikkonvertihom, imnebbah minn Alla li l-holma tiegħu sfumata, bla ma tilef sabru jew seħet xortih, reġa’ lura lejn pajjiżi nsara” (Leg M 9, 9). Tkun idealista mota tipprova tilhaq bilfors xi għan li ma jistax jintlaħaq; imma tkun realista meta toqgħod bi kwietek avolja ma lhaqtux għax iċ-ċirkustanzi jkunu ppermettew mod ieħor. □



Żewġt Ahwa għamluha!


A ndrè Azzopardi u Hayden Williams, żewġt aħwa fl-Ordni Kapuċċin, kellhom il-*guts* biex jitolqu kollox, il-karriera, il-familja, il-ġid u l-wirt biex jgħixu l-Evangeliu sal-qiegħ; u dan mhux għax fettlihom hekk, iżda għax, riżultat tal-fidi tagħhom, hassew lil Ġesù jsejthomhom biex jitolqu kollox u jimxu warajh bhala Franġiskani Kapuċċini.

It-triq tagħhom sa ma waslu għal deċiżjoni definittiva ma kinetx ward u żahar, iżda, fejn hemm il-vera mħabba, tasal biex tagħmel kollox. Meta Alla jġennek għal warajh allura ma tkunx tista' tieqaf tigri għal warajh, għalkemm it-tentazzjoni biex thares lura tkun kbira u xi drabi ma tkunx tiflaħ għaliha. Iżda sewwa jgħid San Pawl: "Kollox niflaħ bis-saħħa ta' dak li jqawwini".

U hekk dawn iż-żewġt aħwa waslu biex sa fl-aħhar, kif ngħidu bi kliem komuni, ikunu tal-post mal-patrijiet. Il-wegħdiet tagħhom għamluom nhar il-festa tal-Lunzjata, kif tant xtaqu huma, jiġifieri fil-25 ta' Marzu, 2004, fil-knisja tagħna tal-parroċċa ta' San Ġwann, imdawrin minn aħwa ohra patrijiet, hafna qraha, hbieb, hafna żgħażaġ u studenti universitarji shabhom.

Għalissa huma ser jibqgħu fil-kunvent tal-Floriana peress li fadlihom xi ftit żmien iehor ta' studju, u din is-sena, jekk Alla jrid, jiggradwaw mill-università u aktar tard jiġu ordnati djakni.

Jalla l-Mulej iżommhom sħaħ bla mittiefsa fl-ispirtu, fir-ruħ u fil-ġisem.



Fuq nett: Br Hayden (xellug) u Br Andrè (lemin) ma' Huthom li hadu sehem fil-Konċelebrazzjoni.

Taht: Żewġ mumentu waqt iċ-ċerimonja tal-Professjoni.

Fil-paġna l-oħra: Br Andrè u Br Hayden jagħmlu l-wegħdiet tagħhom.



Fil-Professjoni ta' Hutna Andrè u Hayden fil-parrocċa ta' San Gwann

minn P. Remiġ Galea OFMCap

Riġlejn sbjeħa, mimlija bil-ħeġġa
lejn Assisi, hemm xefaq b'kull sliem,
dawl Franġisku jurihom fi triqtu,
x'hemm imħejji, jekk tħarsu 'l quddiem.

L-istedina t'Assisi qed tmewweġ
qalb il-wileġ, għoljiet u widien,
l-għanja helwa li ssawbet ġo fihom,
tghijjex turi mixeghla ta' lwien.

Hawn qlub siekta jitolbu għalikom,
miexja magħkom fit-triq tat-tiġrib,
jafu x'tiswa, is-sejha li thaddnu,
imsoffija fid-Dawl tas-Salib.

Kif iż-żiffa sabiħa tal-ghodwa,
tqanqal saħħa f'dirghajn il-ħolqien,
hekk il-mewġa li ġġedded lil qalbkom
f'qalb iż-żghazagh iżżid in-nirien.

Sema sbejjah imlibbes bil-kwiekeb,
b'dawl il-qamar iżiġhed fuq l-art,
xejn ma jgħaddi lill-ġonna ta' qalbkom,
tfewwah tniedi s-safa tal-ward.

F'din il-ġonna sabiħa ta' ruħkom,
hemm Franġisku jitliegheb kull hin,
b'dak is-seħer ta' mħabba li ridu
jerġa' jgħaqqad u jgħix fil-bnedmin.

Fis oħorġu fit-toroq tad-dinja,
hawn il-poplu jlstħarreġ għalxan,
riesaq lejkom bil-karba fuq fomm, u
għall-ferħ veru ta' qawwa u fejqan.

Żommu qalbkom mixghula bl-imħabba,
kollkom ħeġġa biex tghinu f'kull triq,
lissnu l-kelma li jtenni Franġisku,
ġid u għaqda kull bniedem jixtieq.



Kif nistgħu nitkellmu ma' persuni morda (2)

Ma' l-imghaddab li jsofri

Ser inkomplu din is-sensiela ta' artikli billi naghtu harsa lejn modi differenti kif nistgħu nitkellmu ma' persuni li jkunu qeghdin iduqu l-esperjenza tal-mard fil-hajja tagħhom u noffruhom bhala ghajnuna riflessjonijiet mehudin mill-ktieb ta' Ġob li jindirizza l-problema tat-tbatija. L-istorja ta' Jeffrey ghandha tghinna nagħmlu dan.

Jeffrey hu raġel fl-ghoxrinijiet u rrabjat hafna fuq l-aħbar li għandu *cancer* u li t-tobba mhumiex ċerti jekk it-*treatment* li jixtiequ jtuw iwassalx għal *remission*. Jeffrey ma kellux hajja faċli, però issa kien se jaqbad jissetilja xi ftit. Għandu impjeg tajjeb u tfajla stabbli li magħha ffixxa d-data taż-żwieġ fi żmien sena. Jeff hu mrobbi fil-fidi kattolika u, bħal Ġob, jemmen li Alla jippremja lil min jobdi l-kmandamenti. Imma issa għaddej minn sens kbir ta' htija minhabba ċerti żbajli li għamel fil-passat u li jhoss li jistgħu jkunu parzjalment responsabbli għall-fatt li għandu *cancer*. Jeffrey juża lingwaġġ iebes hafna meta jitkellem fuq Alla u ma tantx hu faċli li jaċċetta xi spjegazzjonijiet li jiġu mit-tradizzjoni, bħal pereżempju li Alla jaf juża t-tbatija favur il-bniedem, jew mill-filosofija moderna li żżomm li t-tbatija hija parti mill-hajja u ssehħ b'mod indipendenti mir-rieda ta' Alla. Jeffrey kapaċi jieħu inizzjattiva u jibda dan id-diskors, imma mhux kapaċi jisma' hafna dak li l-*caregivers* jixtiequ jgħidulu.

Ma' karattru splussiv bħal ta' Jeffrey, l-aħħar haġa li *carer* għandu jagħmel huwa li johloq konfront. Li tikkonfronta l-ħsibijiet teoloġiċi ta' Jeff, mhux għaqli, minhabba li għandhom gheruq fil-fond u jispiċċa aktar jingħalaq bħal ġo fortizza. Imma nistgħu nduru magħhom blill nkunu paċenzjużi ma' Jeffrey, anki meta jkun f'xi burdata, nisimgħu sewwa r-rabja u l-uġiġh li jkun hierieg. Ma niġġudikawhomx imma nirrispetlawhom bhala l-esperjenzi tal-hajja tiegħu li wassluh sa hawn. L-uniku mod ta' kif Jeffrey jista' jinfetaħ spiritwalment għal haddieħor huwa billi l-persuna tirbaħ il-fiduċja tiegħu. Meta Jeffrey jikkonvinci ruħu li r-rabja u l-mod ta' kif iħossu offiż huma rispettati, ikun jista' jibda jisma'.


Minhabba li Jeffrey hu enerġetiku u qalil, tant li dejjem għex hajtu *to the full*, jista' jirrelata u jhossu viċin ma' ċerti aspetti tal-ħolqien, bħalma hi n-natura. Minhabba ċerti

esperjenzi fil-passat tiegħu, jaf kemm il-hajja hi fraġli u kemm ċerti sforzi umani jafu ma jservu għalxejn. Għalhekk ikun jista' jidhol u jhossu intunat mad-diskorsi li jagħmel Alla f'kapitli 38-41 tal-ktieb ta' Ġob, fejn is-semmiegħ hu mistieden joghodos u japprezza l-ġmiel tal-ħolqien. Billi Jeffrey jibda jiddedika ftit hin għall-kwiet waħdu kuljum, jista' jibda jiskopri li, minkejja madwaru kollox jidher imħawwad, hemm ċerta ordni u tifsir. Dan hu aspett li jolqot hafna l-fidi.

Minhabba l-karattru dinamiku tiegħu, li jaqra forsi mhux biżżejjed, Jeffrey għandu jiġi mhegġeg li jirrepeti, jimmaġina, jitlob b'dawn il-versi u li anki jagħmel xi haġa dwarhom, bħal per eżempju li jsib hin għalih waħdu qalb in-natura darba fil-ġimgħa. Jeffrey jista' jakkwista *insights* u perspettiva għat-tbatija tiegħu b'dawn il-kuntatti, u jibda jafda l-proċess li, minkejja fil-hajja hemm hafna diżordni, Alla jinsab hemm ukoll. Bħal Ġob, Jeffrey se jkun mimli dubji, imma jista' jiffoka din l-enerġija b'modi kreattivi li jgħinuh iħoss li hu mhux waħdu minkejja d-dubji tiegħu.

Kapitlu 28 tal-Ktieb ta' Ġobb hu innu ta' tiffir lill-għerf ta' Alla, li Jeffrey jista' juża sewwa billi jaqrah u jerga' jiktbu skond l-għerf tal-esperjenzi tiegħu. Kif Alla u l-hajja qabzu l-aspettattivi tiegħu u wrewh li tipprova kemm tipprova tifhem il-hajja hemm stejjer li huma wisq fondi? Meta kienu dawk il-mument li tassew fihom ra li spicċaw aħjar milli qatt basar? Liema kienu dawk l-esperjenzi li fihom lemaħ l-għerf ta' Alla li illum iġegħluh aktar jintelaq f'idejH? Jeffrey jaf ikun aktar kalm miegħu nnifsu u ma' l-oħrajn meta jinduna ll xl elementi mill-hajja ma jstax jikkontrollahom jew jifhimhom u l-aħjar huwa li jafda fl-għerf li jgħalliem Ġob: "li tibza'/tqim lill-Mulej hu l-għerf, li titbiegħed mill-ħażen, l-għaqal" (Ġob 28:28).

Jeffrey għandu bżonn min jiggwidah u jagħtih *support* blex jittlaq ftit dak il-post li fih iħossu cert. Il-*carer* jista' jilhaq dan bil-paċenzja, bir-rispett, bit-tjubija. L-aħjar kwalitajiet ta' Jeffrey, bħalma huma l-entuzjażmu u d-dinamika tiegħu, jgħinuh jgħix dak li jasal biex jagħraf u jiddeċiedi. □





Nitkellmu ma' P. Teodosju Meli OFM Cap

Min fejn int u għandek xi tifikriet dwar tfulitek?

Jien twelidt fl-isptar "Ta' Ċini", Santa Venera, iżda trabbejt u kbirt Haż-Żabbar. Ahna qeghdin tmien ahwa u jien iż-żgħir.

L-ewwel haġa li nista' niftakar huwa l-hafna bini mwaqqa' bil-gwerra. Tant li biex infiehm u li xulxin fejn, konna ngħidu "fejn il-bini mwaqqa'".

Niftakar ukoll il-hafna funerali li kienu jgħaddu minn quddiemna lejn iċ-ċimiterju. Dak iż-żmien kienu jkunu karrijiet biż-żwiemel; b'erbgħa, jekk f'haġtu kien ikun bniedem sinjur, jew bi tnejn jekk ma tantx kien ikun jista'. Niftakar ukoll il-funerali ta' trabi, b'tebut abjad, li kienu jerfghuh it-tfal.

Kont tattendi xi għaqda reliġjuża f'dan iż-żmien?

L-ewwel li bdejt nattendi naturalment kien il-Mużew biex inkun nista' nagħmel il-Preċett; dak iż-żmien ta' hames snin u l-Grizma ta' l-Isqof ta' seba' snin. Niftakar li l-eżami tal-preċett kien għamilhuli Dun Fred Darmanin u kont wehilt fl-Att ta' l-Indiema. Sentejn wara l-Grizma bdejt immur il-*Legion of Mary*. Ma tantx domt, għax ir-rużarju konna ngħiduh id-dar xorta waħda. Però darba, il-Hadd filgħaxija, hrignu flimkien jiena u hija ta' qabli u morna fejn kienu jmorru jilgħabu t-tfal tal-Mużew - il-Foss. Kien hemm ċertu superjur Ġeraldu (il-Pajsu) u hajjarna biex nerġgħu nidhlu. Kien minn Alla, għax bqajt sakemm sirt aspirant u dan għeni hafna biex dhalt reliġjuż.

X'kien li hajrek tidhol bhala Franġiskan Kapuċċin?

Kif għedtlek il-Mużew u l-familja għenuni hafna biex nidhol Franġiskan Kapuċċin. Ma' tal-Mużew, flok bqajna mmorru l-Foss, li jiġi hdejn Bieb is-Sultan, il-Mulej biddel id-direzzjoni u bdejna mmorru Rikażli, u allura minn fejn il-Kapuċċini bdejna ngħaddu ta' spiss. U din kienet qisha lixka għalija għax hemm ma bqajtx immur biss nhar ta' Hadd filgħaxija, iżda bdejt immur ta' spiss waħdi jew ma' habib li illum ukoll daħal patri. Naturalment, wara talb u pariri, fl-ahħar dhalt in-novizzjat. Fil-fehma tiegħi jiena nqis il-hajja reliġjuża bhala xi haġa sabiħa - hidma waħda.

X'kienet il-hidma tiegħek fi hdan il-Provincja tagħna?

Niftakar lil Patri Salv, Alla jagħtih il-għenna, jgħid li meta jmut u jidher quddiem Alla u jistaqsih dil-mistoqsija, biċ-ċajt, kien se jgħidli biss li għadda hamsin sena mal-patrijiet. Kien żgur li Alla kien se jwieġbu: "Ibqa' diehel".

Kif taf int, mis-37 sena li ili ordnat presbiteru, tista' tgħid li għaddejthom f'diversi spatrijiet. Issa drajt, imma għall-ewwel,

meta kont noħroġ mill-isptar, kien ikolli l-impresjoni li n-nies ta' barra mill-isptar kienu morda bħal ta' ġewwa. Dan minħabba li kien ikollna kuntatt kontinwu mal-morda. Li sservi lill-morda hija hajja diffiċli, iżda daqshekk iehor ta' sodifazzjon jekk tehodha mil-lat spiritwali.

Kif tara li din il-hidma taqbel mal-katatteristiċi tal-patri Kapuċċin Franġiskan?

Hija hidma li taqbel hafna mal-karattru Franġiskan. U ma tistax ma tkunx hekk, għax ahna nisfejhu "L-Ahwa ż-żgħar" kif intqal tajjeb fl-ahħar ċirkulari li titkellem mill-għamla ta' hajja ta' l-Ahwa ż-żgħar. Din il-hajja hija mfassla għal kollox fuq l-imġiba ta' Kristu li ried ikun żgħir u jaqdi lill-ohrajn. San Franġisk ried li l-patrijiet tiegħu jkunu jixbhu lil Kristu l-aktar f'din l-għamla ta' hajja mibnija fuq il-faqar u ċ-ċkunija li huma s-sisien tal-hajja ta' l-Ahwa ż-żgħar. Fil-fatt, hu kien jikkontempla lil Alla fil-bniedem; f'dan il-każ, il-lebbuż.

Inti kont wieħed minn tal-bidu fil-missjoni tagħna tal-Kenja. Kif ġietek is-sejħa u x'kienu l-impresjonijiet tiegħek meta wasalt hemm?

Nista' ngħid li minn dejjem kelli x-xewqa li nagħmel żmien inservi fil-missjoni. Fil-fatt, jien u tnejn ohra, konna sejr in-Indja. Dan kien eżatt wara li hadt il-Quddies fl-1966. Iżda kien thassar kollox għax il-gvern Indjan ma riedx idahħal aktar missjunarji kif nafuhom ahna. Ried *social workers*. Fuq hekk konna għamilna kors qasir ta' *nursing* fl-isptar San Luqa ma' Sr. Aldegonda, iżda xorta bqajna ma morniehx.

Wara, imbagħad, offrewlna l-missjoni tal-Kenja u mort, iżda ma domtx wisq għax imradt u ġejt lura.

L-ewwel impresjoni tiegħi fil-Kenja li nista' nsemmi hi li wara jumejn f'Nairobi tlaqna bil-lejl b'tal-linja. Tista' taħseb int, mhux biss l-iskossi li hadna l-lejl kollu iżda meta wasalna Garissa lahaq sebaħ u sibna ruhna mdawrin minn ghasafar kbar - il-malibù.

Din kienet biss l-ewwel impresjoni tiegħi. Però għandi s-sodisfazzjon li l-missjoni komplet b'patrijiet aktar kapaċi.

Qeghdin fi żmien l-Għid. Kif taħseb li l-qarrejja jistgħu jkunu ahjar fi żmien l-Għid?

Lill-qarrejja nista' ngħidilhom dak li ngħid lili nnifsi li żmien l-Għid huwa żmien qaddis li toffrinla l-Knisja Ommna kull sena. Napprofittaw ruhna minn din il-grazzja, minkejja d-dgħufija tagħna, biex ninbidlu għall-ahjar. Dan hu l-messaġġ tal-Għid, li bħal Kristu nqumu mill-mewt għall-hajja. □

Il-Qima lejn San Franġisk t'Assisi fil-Knejjes Maltin

IL-HMISTAX-IL PARTI

Fil-hmistax-il parti minn sensiela li fihom qeghdin inżuru xi knejjes Maltin li fihom naraw xi kwadri u statwi tal-Patrijarka San Franġisk t'Assisi, sejrjn inkomplu nżuru l-knisja ddedikata lil dan il-qaddis tal-Patrijiet Franġiskani Konventwali fil-lokalità tar-Rabat. Fl-edizzjoni ta' qabel din konna ġa rajna xi kwadri li hemm f'din il-knisja u li juru lil dan il-qaddis. Illum sejrjn naraw xi statwi li kienu jintużaw għall-purċissjoni fil-festa tal-qaddis li tohroġ minn din il-knisja f'Settembru.

Kien fl-1598 meta Antonju Bonello halla xi flus fit-testament tiegħu biex mir-renti tkun tista' tiġi ċelebrata festa lil dan il-qaddis. F'dan iż-żmien il-festa kellha iżjed xejra devozzjonali. Biż-żmien dawn ir-renti ma kienx baqgħalhom iżjed valur. Għal xi żmien kienet twaqqfet xi fratellanza f'ġieħ dan il-qaddis maħbub minn bosta, iżda dwar kif twaqqfet mhux magħruf. Li hu żgur hu li fl-1765 l-fratellanza kienet ikkonfermata u affiljata ma' l-Arcikonfraternità f'Assisi biex b'hekk tkun tista' tgawdi minn benefiċċji spiritwali tagħha. Ma jidhirx li din il-fratellanza damet wisq tiffunzjona iżda 'l quddiem reġgħet twaqqfet fratellanza oħra f'lsem dan il-qaddis.

Kien fl-1763 meta sar rikors sabiex tkun lista' liġi organizzala purċissjoni f'ġieħ San Franġisk fl-ghoti tal-Pjagi. Ir-rikors intlaqa' u l-purċissjoni harġet għall-ewwel darba fl-1764. Din kienet issir dejjem fix-xahar ta' Settembru u għal hafna snin il-festa saret il-Hadd fuq is-17 ta' Settembru li hija l-ġurnata meta l-Ordni Franġiskan

kollu jagħmel it-tiffkira għażiża ta' l-ghoti tal-Pjagi lil Missierna San Franġisk. Mill-1981 'l hawn il-festa bdiet tkun iċċelebrata fl-aħhar Hadd tax-xahar ta' Settembru. Jidher li matul il-medda tas-snin intużaw xejn inqas minn erba' statwi għal din il-festa li illum tlieta biss għadhom magħna.

Għalkemm l-origini ta' l-ewwel statwa mhux magħ-ruf, hu maħsub li din kienet



tintuża sa mill-1764 fi żmien meta saret l-ewwel pur-ċissjoni. Sa nofs is-seklu dsatax kienet tinzamm fil-kjostru sa-kemm fl-1853 saritilha niċċa. Fi żmien il-Gwardjan P. Anton Sammut, jiġifieri fl-1856, l-istatwa għaddiet minn restawr.

It-tieni statwa (*fuq*) saret fi żmien il-Gwardjan P. Lawrenz Busuttil (1877-79). L-istatwa hi magħmula mill-kartapesta u turi lll San Franġisk b'salib f'idu. Għal xi żmien din kienet tintrefa' fir-refettorju iżda illum tinsab fil-mużew tal-kunvent ta' l-istess Patrijiet.

It-tielet statwa (*xellug*) hi kopja ta' dik magħmula mill-iskultur Giovanni Duprè fl-1882. Dan l-iskultur kien naqqax fl-

irham statwa tal-Fqajjar t'Assisi għall-knisja katedrali ta' l-istess belt iddedikata lil San Rufino. Il-Patrijiet Franġiskani Konventwali f'Malta ordnaw żewġ statwi ta' dan il-qaddis għand l-istess artist, waħda għall-knisja tagħhom fir-Rabat Malta u l-oħra għall-knisja tar-Rabat Għawdex. Din l-istatwa hi magħmula minn fuħhar u materjal ieħor. Il-figura ta' Franġisku tidher b'rasu baxxuta u idejha marbuta liebes tonka ta' Patri Franġiskan Konventwali. Illum din tinzamm fuq kolonna fil-kuritur tal-kunvent. Iżda minhabba l-istil ta' l-istatwa, din inbidlet u fis-seba' ċentinarju mill-mewt tal-qaddis, il-Patrijiet bdew jaħsbu biex issir statwa oħra (*lemin*). Din ġiet ordnata fl-1935 għand l-Għawdxu Wistin Camilleri u thallset mill-Maġistrat William Soler. Il-qaddis jinsab f'nofs l-istatwa u ma' kull ġenb hemm anġlu.

Wara li din l-istatwa ġarrbet xi hserat, għalkemm fis-snin ħamsin ġiet restawrata minn Camilleri nnifsu, ittiehdet id-deċiżjoni li din l-istatwa tittella' fl-oratorju tal-kunvent. Fl-1977 l-istatwa ttiehdet għand l-iskultur Rabi il-Prof. Anton Agius biex jirrestawraha. Ix-xogħol ta' restawr kien wieħed intensiv tant li kellhom jinbidlu xi partijiet mill-istatwa. Il-kliem bil-Latin inbidel għall-Malti flimkien mal-kliem li kien hemm fuq strixxa li hemm fuq il-globu li qed iżomm fuqu x-xbieha ta' San Franġisk. Agius ma kien ha l-ebda ħlas għal dan ix-xogħol ta' restawr.

Il-pedestall li fuqu tingarr l-istatwa fil-purċissjoni, hu l-istess wieħed li jintuża għall-istatwa tal-Madonna tas-Saħha. Iżda għal din l-okkażżjoni l-pedestall tinbidillu l-pożizzjoni. Fl-1983 saret bradella ġdida tal-ġewż għal din l-istatwa.

Fis-sagrastija tal-knisja naraw biċċa xogħol ta' arti moderna li turi lil San Franġisk skulturat fis-siment u mqiegħed fuq bażi ta' rham. L-iskultur warajha hu l-maġħruf Josef Kalleya u hi meqjusa bħala waħda mill-aqwa xogħlijiet tiegħu. Dan ix-xogħol ġie rregalat lil P. Alessandru Bonnici OFMConv fil-15 ta' Gunju 1979. Min-



naħa tiegħu P. Bonnici għaddieh lill-knisja tal-kunvent tar-Rabat Malta. Bħala gwardjan ta' l-istess fraternità, nhar it-22 ta' Settembru ta' l-1979, lejlet il-festa ta' San Franġisk fir-Rabat, P. Bonnici bierek din il-biċċa xogħol artistika fil-knisja. Għal din iċ-ċerimonja kien hemm preżenti l-istess skultur li għamilha.

It-tagħrif li jidher f'din il-harġa slittu minn artiklu dwar statwi fil-knejjes Maltin li kien kiteb is-Sur Joseph C. Camilleri fil-ġurnal in-*Nazzjon* tal-Hamis 14 ta' Settembru 1995. Nixtieq irrodd ħajr speċjali lil P. Alessandru Bonnici OFMConv ta' l-għajjuna li tani b'materjal ieħor marbut kemm mal-kwadri kif ukoll ma' l-istatwi li naraw f'din il-knisja u li juruna lill-qaddis Franġisku t'Assisi. □



Evangelju taż-żwieġ u tal-familja

Father, matul ir-Randan mort flimkien mal-mara tiegħi l-Eżerċizzi Spiritwali fil-parroċċa tiegħi. Il-predikatur beda biż-żwieġ, kompli biż-żwieġ u temm biż-żwieġ. Kienu priedki li għoġbu kemm lili u kemm lill-mara tiegħi. Il-kelliemi beda juża ċerti espressjonijiet li jiena qatt ma kont smajt bihom qabel. Per eżempju, f'konferenza minnhom beda jtkellem ta' spiss mill-'Evangelju taż-żwieġ u tal-familja'. Dak il-ħin fhimt xi haġa milli beda jgħidilna imma mhux kollox. Dik l-espressjoni laqitni u fittixt li nżommha f'moħħi. Rajt li fiha hafna sens. Qiegħed niktiblek biex tagħtini t-tifsira preċiża tagħha għax inħoss li se tkun ta' għajjnuna spiritwali kbira għalija biex ngħix iż-żwieġ tiegħi skond l-ispirtu ta' Kristu.

Ilum f'kull qasam tal-ħajja qegħdin jiġu wżati espressjonijiet ġodda. Anki fejn jidhol iż-żwieġ bħala sacrament, l-espressjonijiet ġodda qegħdin idewdu. Waħda minnhom hija l-espressjoni li semmejt int, għalkemm b'izjed preċiżazzjoni. L-espressjoni proprjament hija din: 'Inħabbu, niċċelebraw u naqdu l-Evangelju taż-żwieġ u tal-familja'. Dan huwa x-xogħol tal-Knisja fejn tidhol l-azzjoni pastorali tal-familja.

'L-Evangelju taż-żwieġ tal-familja' tfakkarna qabel xejn f'dak kollu li l-Evangelju jgħid espressament fuq iż-żwieġ u fuq il-familja biex nifhmu l-identità, it-tifsira u l-valur ta' dawn iż-żewġ għamiet ta' ħajja kif jidhru fil-pjan salvifiku ta' Alla. Mal-medda ta' l-erba' Evangelji, hemm hafna bnadi fejn Ġesù u l-Evangelisti jtkellmu direttament fuq iż-żwieġ u l-familja. Ngħidu aħna, hekk jagħmel San Ġwann bil-grajja tat-tieg ta' Kana (2, 1-12). L-istess jagħmel Kristu meta jtkellem mill-qdusija taż-żwieġ nisrani (Mt 19, 1-12).

Fl-istess ħin, imbagħad, l-espressjoni 'L-Evangelju taż-żwieġ u tal-familja' tfisser ukoll haġ'ohra. Meta l-koppja miżżewġa, il-ġenituri u l-ulied jgħixu d-dmirijiet tal-familja skond il-ħsieb, id-deċiżjonijiet u l-kmandamenti ta' Alla jsiru huma stess evangelju, bxara tajba għad-dinja kollha u għal kull

persuna. Iż-żwieġ u l-familja jsiru b'hekk xieħda u profezija, oġġett, anzi sugġett ta' evangelizzazzjoni. Fl-aħħar mill-aħħar, il-Mulej Ġesù li kellu mħabba kbira lejn il-miżżewġin, lejn il-ġenituri u lejn it-tfal, fid-diskors tal-muntanja, fetaħ fomm u qal: "Intom id-dawl tad-dinja. Belt li tkun qiegħda fuq muntanja ma tistax tinħeba. Anqas ma jixegħlu l-musbieħ u jqegħduħ taht il-modd, iżda fuq l-imnara, u hekk idawwal 'il kulmin ikun fid-dar. Hekk għandu jiddi d-dawl tagħkom quddiem il-bnedmin, biex jaraw l-għemejjel tajja tagħkom u jagħtu gloriya lil Missierkom li hu fis-smewwiet" (Mt 5, 14-16).

Nahseb li offretlek tifsira ċara biżżejjed ta' dak li tlabtni. Issa žgur tinsab kuntent għax bi spjega miktuba fuq l-abjad f'idejk, mhux bħal meta tismagħha tingħad, tkun tista' tirrevediha darba darbejn sakemm tifhimha sew, iddaħħalha f'moħħok darba għal dejjem u tghallimha lill-oħrajn ukoll bħalma l-predikatur għallimha lilek. Il-Latini kienu jgħidu bir-raġun li *verba volant* ... il-kliem itir mar-riħ imma l-kitba le. □



"Il-Preżenza Soċjali tal-Knisja"

Istruzzjoni teoloġika-pastorali maħruġa mill-Konferenza ta' l-Isqfijiet ta' Kuba – 8 ta' Settembru 2003

IT-TIELET PARTI

Il-preżenza pubblika tal-Knisja

Fi qbil man-natura u l-missjoni tal-Knisja tiġi wkoll iddeterminata l-preżenza pubblika tagħha u mhux inqas is-servizz li hija msejħa li twettaq fis-soċjetà.

Is-servizz tal-Knisja fis-soċjetà Kubana

Il-Knisja ... "teżisti fid-dinja u magħha tgħix u taġixxi", "timxi haġa waħda maqgħuda ma' l-umanità u tesperimenta l-istess xorti tad-dinja f'din l-art", aktar minn hekk "teżisti bħala ħmira u ruħ tas-soċjetà... Il-missjoni proprja li Kristu afda lill-Knisja mhix waħda ta' ordni politiku, ekonomiku jew soċjali, imma l-għan li huwa poġġa quddiem il-Knisja huwa ta' ordni reliġjuż" (*Gaudium et Spes*, 40 u 42). B'konsegwenza ta' dan, il-Knisja qatt m'għandha tidentifika lilha nfisha ma' l-ebda partit politiku, lanqas tgħinu. Il-Knisja mhix xi azjenda ekonomika sabiex tqassam b'mod indaqs il-ġid li joħrog mill-produzzjoni. Il-Knisja mhix lanqas xi soċjetà li qiegħda hemm unikament sabiex tassisti lill-morda u lill-emarginati tas-soċjetà. Il-missjoni tagħha hija waħda reliġjuża, li tkun minnha nfisha "proklamazzjoni" ta' Alla Missier, ħallieq tal-bnedmin, u tal-pjan tiegħu li jagħti l-ħajja fil-milja tagħha lill-bnedmin kollha u lill-ħolqien kollu hekk kif inhu mgħarraf lilna minn Ġesù Kristu. Imma din il-"proklamazzjoni" teżiġi neċesarjament li l-Knisja tidhol fl-isfera kemm politika kif ukoll soċjali għax minn dawn l-oqsma l-ħajja tal-bniedem tiddependi. F'dan il-kuntest il-fidi nisranija, jew il-laqgħa personali ma' Alla hekk kif inhu rivelat minn Ġesù Kristu, "iddawwal kollox b'dawl ġdid u turi l-pjan divin fuq il-vokazzjoni integrali tal-bniedem, u b'hekk tmexxi l-moħħ lejn soluzzjonijiet għal kollox umani" (*Gaudium et Spes*, 11).

"Il-persuna umana hija l-bidu, is-sugġett u l-għan ta' l-istituzzjonijiet soċjali kollha" (*Gaudium et Spes*, 25). "Il-Knisja, mill-istess raġuni tal-ministeru u tal-kompetenza tagħha, bl-ebda mod m'għandha tithallat mal-komunità politika u bl-ebda mod m'għandha tintrabat ma' xi sistema politika, imma fl-istess waqt hija trid tkun sinjal u ħarrlesa tal-karattru tranxendenti tal-persuna umana" (*Gaudium et Spes*, 76).



Il-Papa waqt zjara f'Kuba żar il-monument għas-sacerdot filsof Felix Varela.

Appoġġjati minn dawn il-veritajiet tal-fidi u mit-tagħlim soċjali tal-Knisja, l-isqfijiet f'Kuba jqisu li sabiex ikun hemm żvilupp shiħ tal-persuna umana jenħtieġ li jiġu eżerċitati l-libertà, ir-relazzjonijiet bejn iċ-ċittadini mibnija fuq l-imħabba u l-ħbiberija u mhux inqas it-tfittxija hielsa ta' dak li hu tranxendenti għall-bniedem. Ma jistax ikollna soċjetà f'saħħitha jekk ma jiġux eżerċitati u garantiti b'mod inseparabbli dawn it-tliet dimensjonijiet tal-persuna umana.

L-isqfijiet ikomplu jtkellmu mill-bqija tad-drittijiet umani li għandhom jiġu rispettati, speċjalment dawk għall-ħajja, għal-libertà, għall-awtodeterminazzjoni; id-drittijiet tal-familja kif ukoll li jolqtu lill-individwu; id-drittijiet fil-qasam tal-politika, speċjalment fejn tidhul il-libertà ta' l-espressjoni, li jiġu fformati gruppi politiċi diversi, id-dritt li persuna tiċċaqlaq minn post għal ieħor u minn pajjiż għal ieħor; u d-drittijiet soċjali għall-educazzjoni u għall-attenzjoni medika (ara *Pacem in Terris* n.4).

L-isqfijiet Kubani jheggu sabiex il-poplu kollu f'Kuba jaħdem għal-libertà shiħa bħala wieħed mid-drittijiet fundamentali ta' kull bniedem. Kull Kuban jenħtieġ li jibni fih attitudni pożittiva favur il-libertà hekk kif inhi pprezentata mhux biss fil-*Carta Magna* tad-drittijiet umani imma wkoll fil-Kelma ta' Alla u fit-tagħlim tal-Knisja, libertà mibnija fuq il-verità, għax: "Il-verità tagħmilna hielsa" (Ġw 8, 32).

Din l-attitudni responsabbli hija aktar minn neċessarja f'Kuba tallum, ikomplu jgħidu l-isqfijiet Kubani. Hija ferm neċessarja meta wieħed jara li l-problemi huma ħafna u tant huma kbar li wieħed ma jafx x'jaqbad jagħmel biex isolvihom. Il-Kuban quddiem din is-sitwazzjoni għandu diversi għażliet, fosthom dik li jaħrab mill-pajjiż, jaqa' f'indiferenza, jfittex toroq ta' harba bħalma huma l-alkoħol, id-droga u anke s-suwiċidju jew inkella jfittex l-aktar triq faċli li jakkomoda ruħu u jimxi maċ-ċirkustanzi b'mod passiv. Huwa biss permezz tat-talb, il-meditazzjoni tal-Kelma ta' Alla, l-applikazzjoni tad-duttrina soċjali tal-Knisja u riflessjoni kalma djalogata bejn is-setturi kollha tas-soċjetà jistgħu jgħinu sabiex tiġi eżerċitata l-libertà vera ta' wlied Alla. □

P. Philip Cutajar iżurna

P. Philip Cutajar OFMCap, li għal dawn l-aħħar sitt snin qed jagħmel xogħol missjunarju f'Kuba, ser ikun fostna hawn Malta mill-15 sad-29 ta' Mejju. Huwa ġej biex jiehu sehem fil-Kapitlu Provinċjali li se jsir bejn is-17 u l-21 ta' Mejju, u fl-istess hin jara lill-għażiża ommu, mara anzjana, lill-familjari tiegħu, kif ukoll jiltaqa' mal-ħbieb u l-benefatturi tal-missjoni. Nilqgħuh fostna u nitolbu għalih.



P. Philip Cutajar
flimkien ma' grupp
ta' parruċċani.

Il-Paċi tibda minnek

Kemm hi sabiĥa l-kelma paċi, u kemm hi isbaĥ meta nwettquha. Kemm nisimgħu messaġġi ta' paċi minn żmien għal iehor; kliem sabiĥ iżda issa drajnief.

Anke waqt il-quddiesa kulhadd jagħti sinjal ta' paċi, jgħannaq jew ibus lil xulxin. Jien nistaqsi: "Mela għaliex hawn dan id-dizastru kollu fid-dinja? Gwerer, għied, mibegħda, piki, għejra, qtil u ħafna ħidmiet oħrajn kontra l-ħajja. Żgur li paċi ma tfissirx dan kollu; allura xi tfisser il-kelma paċi?"

Il-paċi mhijiex kelma iżda ħidma, ħidma li tibda minn min irid is-sliem. Bil-kliem biss ma nurux ħliem x'jistax jsir. Ħafna drabi, meta nsemmu l-kelma paċi, jiġu f'moħħna biss il-gwerer bejn pajjiż u iehor jew gwerra fl-istess pajjiż. Naħsbu li għax fil-pajjiż tagħna mgħandniex gwerra allura għandna l-paċi. Il-paċi trid tibda minni u minnek; kemm aħna ġenerużi u nfittxu x'nistgħu nagħtu u mhux biss x'nieħdu, kemm qed inċedu fuq il-post tax-xogħol, fit-triq jew bil-karozza, kemm qed inkunu ta' paċi għall-oħrajn kull fejn inkunu. Hija ħaġa sabiĥa li nitkellmu fuq il-paċi iżda din tibqa'

biss kelma fiergħa jekk ma titbiddilx f'azzjoni. Irridu noħolqu l-paċi kullimkien u ma' kulhadd mhux fejn irridu jew ma' min jogħġobna. Sempliċement tbissima, kumpliment jew kelma ta' kuragg ħuma wkoll sinjal ta' paċi.

U l-aktar ħaġa importanti hija x'jistax li rridu l-paċi meta ma rridux naħfru? Il-maħfra hija l-ewwel pass għall-paċi u dan narawh ċar fuq l-eżempju ta' Ġesù li għax ħabbna miet għalina u dejjem lest li jaħfrilna biex inkunu dejjem paċi miegħu. Iżda x'jistax li aħna nkunu paċi miegħu u miġġildin ma' ħutna, li ħuma wkoll uliedu? Jekk irridu li Alla jaħfer lilna rridu naħfru wkoll lil ħaddieħor biex il-paċi tkun bejnietna lkoll, li aħna wlied l-istess Missier.

Il-paċi tibda minnek ukoll. □

Stedina għaż-żgħażaġħ Maltin



Jekk għandek iktar minn 16-il sena u anqas minn 30 sena, nistednuk tattendi l-Gi.Fra., Floriana.

Għal aktar tagħrif żur is-sit tagħna:

www.gifrafloriana.cjb.net

Izmir

L-isbaħ belt tal-Asja ż-żghira

Izmir, l-antika Smyrna, hija it-tieni l-akbar belt li fiha jgħixu nies fit-Turkija. L-Istorja tagħha tmur lura għall-ewwel nofs tat-tielet millennju qabel Ġesù Kris-tu. Rat hafna terrimoti, gwerrer u diversi hakkiema. Fis-sena 334 ħakimha il-Maċedonu, Alessandru il-Kbir. Wara l-mewt ta' dan ħakmuha s-Selċudi, biex imbagħad fis-sena 27 q.K. għaddiet taħt is-setgħa ta' Ruma. Kien il-filosfu Eliju Aristide li sejhilha "l-isbaħ belt tal-Asja ż-Żghira".

Fost l-ulied l-aktar magħrufa ta' din il-belt insibu lill-poeta Omeru li fl-Odissea tiegħu jirakkonta, fost l-oħrajn, in-namur tan-ninfa Kalipso ma' Ulissi fl-għar fil-blat li jħares fuq ir-Ramla l-Hamra t'Għawdex.

L-istorja mimlija ġieħ u sebh tal-belt qadima ta' Smyrna hija mirduma taħt il-belt ta' Izmir tallum. Din hija r-raġuni ewlenija għaliex ftit huma l-fdalijiet arkeoloġiċi li nsibu murija fil-mużew arkeoloġiku ta' din il-belt. In-nies ta' din il-belt kienu magħrufa u mfahħra għall-fedeltà tagħhom lejn Ruma hekk li kienet ġiet mogħtija l-ġieħ li tkun l-Ewwel Belt tal-Asja flimkien ma' Efesu u Pergamu.


Ma nafux sew meta wasal il-Kristjaneżmu f'din il-belt u kienx hemm ġemgħat pawlini minbarra dawk ta' San Ġwann. Tissemma l-ewwel darba fl-Kitteb ta' l-Apokalissi. Hija t-tieni Knisja li lilha l-Ispirtu jikteb (2, 8-11). Jidher li l-insara, minkejja l-faqar materjali tagħhom, spiritwalment kienu għonja. Il-hajja nisranija li kienu qed jgħixu kienet hajja denja ta' nsara, anke jekk mhedda minn dik li tiġi msejja "sinagoga ta' satana" (vs. 9), tant li sthaqqilhom li jkunu mfahħra. Dan jidher mit-tifhir li ġie mogħti lilhom biss fost is-Seba'

Knejjes l-oħra. Skond tradizzjoni qadima hafna l-ewwel isqof ta' din il-belt kien hu San Timotju, li San Pawl kien ħalla bhala isqof tal-Knisja f'Efesu. Imma l-glorja tal-Knisja f'Izmir huwa l-isqof San Polikarpu (65-155).


It-tagħrif dwar il-hidma u l-martirju tiegħu, kif ukoll dwar il-hajja tal-ġemgħa nisranija tiegħu jasliha minn ittri miktuba minn Sant' Irnew, Sant' Injazju t'Anktjokja, u nisrani bl-isem ta' Marċjone.

Sant'Irnew, li kien mill-Asja ż-Żghira u mibgħut jevanġelizza f'Lyons, ħallielna miktuba l-ġrajja ta' meta San Polikarpu, fis-sena 160, mar Ruma biex jitkellem mal-Papa Anicetu dwar il-kwistjoni ta' meta għandu jiġi ċcelebrat l-Għid il-Kbir: jekk hux skond l-użu Ruman-Palestinjan, jiġifieri l-Hadd, jew inkella skond l-użu tal-Knejjes insara tal-Asja fl-14 tax-xahar ta' Nisan (April) ikun meta jkun. Ghalkemm il-laqgħa ma solvietx il-kwistjoni, imma ż-żewġ naħat baqgħu paċi.

Fis-sena 167 qamet rewwixta kontra l-insara tal-belt ta' Izmir. Din ħalliet diversi vittmi fosthom lill-istess isqof tagħha San Polikarpu. Dan ġie maqṭul fl-istadju tal-belt fit-23 ta' Frar. Kellu 86 sena. Marċjone, f'ittra li kiteb f'isem il-Knisja ta' Smyrna lill-ġemgħa nisranija ta' Filomelju, jitkellem mill-martirju ta' San Polikarpu. F'din l-ittra nsibu għall-ewwel darba l-kelma martri b'referenza għal xi hadd li miet minħabba l-fidi tiegħu f'Ġesù. Anki Sant'Injazju ta' Antjokja kiteb ittra fuq il-martirju ta' San Polikarpu. Din tkompli turi s-sehem tal-Lhud kontra l-insara. Jgħid li kienu huma li ġabru l-hatab għan-nar biex fih jinħaraq Polikarpu, u kif wara raw li ma jifdal



It-torri bl-arloġġ, is-simbolu ta' Izmir moderna.



Parti mill-akwedott ta' żmien ir-Rumani.

xejn minnu halli l-insara ma jkunux jistgħu jiehdu xi fdal tiegħu.

Il-ġemgħa nisranija fi Smyrna kellha tara hafna iktar minn fost uliedha jtilgħu t-taraġ tal-altar tal-martirju. Fost il-martri li hallew isem insibu dak tal-presbiteru Pijunju. L-Atti tal-Martirju tiegħu jtkellmu weħidhom dwar ix-xieħda tiegħu ta' Ġesù Kristu. Dawn l-Atti juruna wkoll li fil-ġemgħa kien hemm diversi gruppi żgħar insara. Sant'Injażju, żmien qabel, kien heġġeġ hafna għall-għaqda ta' dawn il-gruppi mal-isqof tagħhom.

Wara dan iż-żmien, f'it għandna tagħrif dwar l-istorja tal-Knisja fi Smyrna. Fil-Konċilju ta' Niċea (325) ħa sehem l-isqof ta' dak iż-żmien Ewtikju.

Illum, l-insara Kattoliċi tar-Rit Latin f'İzmir, li fil-biċċa l-kbira tagħhom huma ta' nisel Ewropew, ilaħqu madwar 1,200 ruħ. Dawn jagħmlu l-unika arċidjoċesi li nsibu fit-Turkija, għax Istanbul u l-Anatolja huma Vigarjati Appostoliċi.

L-Arċisqof t'İzmir huwa Taljan, Mons. G. Bernardini, Kapuċċin. Hu jgħix f'kunvent li sa f'it tas-snin ilu kien tal-patrijiet Kapuċċini Franciżi. Mal-kunvent hemm knisja sabiħa hafna ddedikata lil San Polikarpu. Hu mgħandux saċerdoti djoċeżani miegħu, imma għandu jgħinuh fit-tmexxija tal-Knisja xi reliġjużi, irġiel u nisa, minn diversi Ordnijiet Reliġjużi.

Il-knisja katedrali hija ddedikata, kif inhu xieraq, lil San Ġwann, Appostlu u Evanġelista. Fil-preżent hija użata mis-servizzi militari Amerikani u dawk tan-NATO.

Il-Patrijiet Dumnikani jiehdu ħsieb żewġ knejjes: il-paroċċa ta' Sidtna tar-Rużarju Mqaddes f'Alsancak, u l-knisja ddedikata lill-Madonna ta' Lourdes, f'Goztepe.

Il-Patrijiet Franġiskani Konventwali m'İlhomx hafna li waslu f'İzmir. Huma jmexxu parroċċa f'Karsiyaka dedikata lil Sant'Elena. Kapillan tagħha huma P. Alfons M. Sammut minn B'Kara.

Il-Patrijiet Franġiskani Minuri jmexxu parroċċa f'Alsancak dedikata lil Sidtna Marija, u knisja oħra ddedikata lill-lsem Imqaddes ta' Marija f'Bornova.

Il-Patrijiet Franġiskani Kapuċċini, illum għandhom knisja waħda biss fil-belt ta' İzmir iddedikata lil Sant'Antnin ta' Padova. Lejn dan il-qaddis jirrikorru wkoll hafna musulmani biex jitolbuh il-grażżji! Din qieghda f'Bayrakli. (L-awtur ta' dan l-artiklu kien kapillan għal silt snin f'din il-paroċċa). I l-lemm parroċċa oħra li bħalissa qed imexxiha patri Kapuċċin mill-provinċja ta' Alessandria. Din qieghda f'Buca, u hija ddedikata lil San Ġwann il-Battista.



Ritratt storiku (1800) li juri grupp ta' Patrijiet Kapuċċini qed jitolbu fil-post fejn fl-antik kien amfiteatru Ruman li fih ħa l-martirju San Polikarpu.

Jagħmlu parti mill-arċidjoċesi wkoll insibu żewġ knejjes oħra. Is-Santwarju tad-Dar tal-Madonna f'Efesu, fejn jingħad li għexet l-aħħar jiem ta' hajjitha l-Madonna, u l-knisja ddedikata lil San Pawl f'Konya. □

Talb għax-xahar ta' Mejju 2004

O Qalb hanina ta' Ġesù, kull ma nitlob, kull ma nagħmel u kull ma ngarrab f'dan il-jum, jgħaddi għalik mill-Qalb bla Tebġha ta' Marija għat-tpattija ta' dñubietna, tad-dagħa li bih hu mżeblaš l-lsem imqaddes tiegħek; u għall-fehmiet kollha li inti għandek f'kull quddiesa li titqaddes. Noffrihomlok fuq kollox għall-fehmiet tal-Papa u ta' l-lsqfijiet tagħna għal dan ix-xahar.

1. Biex il-familja - ibbażata fuq iż-żwieġ bejn raġel u mara - tkun rikonoxxuta bħala ċ-ċellula bażika tas-soċjetà umana.

2. Biex, bl-interċessjoni ta' Ommna Marija, il-kattoliċi jaraw l-Ewkaristija bħala l-qalb u r-ruħ tal-hidma missjunarja.

3. Biex fit-tfal u fiż-żgħażaġh tal-gzejjer tagħna, sa mis-snin bikrin ta' hajjithom, titnissel devozzjoni ta' wlied lejn Ommna tas-sema, Sidtna Marija.

Kull xahar ikun hemm tliet intenzjonijiet: 1. Ġenerali; 2. Missjunarja; 3. Ta' l-lsqfijiet tagħna.



Lejn Alla bl-isport (4)

Ghal hafna nies il-kelma *sport* tfisser biss xi loghba *football* jew xi attività sportiva oħra fuq it-TV. Issaqsihomx biex jiehdu parti attiva f'xi loghba ghax dik tirrikjedi sforz fiziku li mhumiex lesti li jaghmlu. Lesti joqogħdu siegħa u nofs fuq pultruna b'sieq fuq l-oħra u b'xi tazza tal-birra f'idhom imma mhux li jbiddu u jinżlu jilagħbu huma stess. Iridu biss jiehdu gost bil-kumdità imma mhux lesti li jbatu l-ksieh tal-ġurnata xitwija jiġru wara ballun għalkemm jiehdu gost jaraw lil haddieħor jagħmel hekk. Hemm nies oħra li jkunu jixtiequ jilagħbu imma mhux lesti jissagrifikaw hafna hin f'taħriġ iebes biex dak li jaghmlu jagħmluh tajjeb. Għall-kuntrarju ta' dan, il-kelma *sport* tfisser dixxiplina, perseveranza, dedikazzjoni u mħabba lejn xi attività sportiva.

Biex tipprattika xi *sport* l-ewwel trid thobb dik l-attività. Ma listax lieħu pjaċir b'xi haġa li ma thobbx. Meta thobb xi attività sportiva ma tibzax mis-sagrifiċċju u tiddedika hafna hin f'taħriġ iebes li kultant jista' jibda jdejjaq. Hawn jidhlu d-dixxiplina u l-perseveranza. Bniedem indixxiplinat jaqta' qalbu u malajr itemm hesrem dak li jkun beda. Kuntrarju ta' dan, bniedem veru sportiv u li jrid jirnexxi lesti li jagħmel kollox u jibqa' sakemm jara l-frott ta' hidmietu.

Il-perseveranza u d-dedikazzjoni huma żewġ fatturi

ghas-suċċess fl-*isport*. Id-dedikazzjoni timla lill-bniedem bil-kuraġġ biex jippersevera f'dak li jkun qed jagħmel. Bniedem iddedikat għal xi loghba jagħmel kollox biex jirbaħ. Is-sagrifiċċji tat-taħriġ ma jaqtgħulux qalbu anzi jixprunawh biex jagħmel aktar ghax fit-taħriġ isib ċertu sodisfazzjon li jimlieh b'aktar entużjażmu.

Fil-ħajja spiritwali hemm bżonn ta' hafna sagrifiċċji biex nakkwistaw it-trofew tal-ġenna. Jekk veru tkun thobb 'l Alla, mhux biżżejjed li thalli r-religjon tagħna għall-jum tal-Hadd jew ta' xi festa meta kulhadd jagħmel hiltu biex jogħġob lill-Mulej. L-entużjażmu tagħna lejn Alla jrid ikun is-sena kollha; fil-bnazzi u fil-maltemp, fis-shana u fil-kesha. Kemm minna jsibuha bl-tqlla blex Inqumu f'xi ġurnata klesha blex nslmghu quddiesa? Niftakar nilgħab loghba *football* fuq art mimlija silġ u x-xita nieżla. Dak inhar ma bżajtx nieħu xi riħ jew xi bronkile biex imbagħad kont insibha bi tqila biex noħroġ mid-dar f'xi għodwa kiesha biex immur nisma' quddiesa. Ghaliex? Ghax il-logħob kont inħobbu imma 'l Alla kont nippretendi biss li nħobbu, kont inħobbu biss nhar ta' Hadd jew f'xi festa. Fil-mixja tagħna lejn Alla ma nistgħux inkunu passivi. Mhux biżżejjed li naħarbu d-dnub, izda rridu nkunu aktar entużjasti biex nipparteċipaw u nieħdu sehem f'dak kollu li jghinna nkattru l-imhabba lejħ. □

LOTTERIJA

B'risq il-missjoni tal-Frangiskani Kappuċċini Maltin fl-okkażjoni tat-30 anniversarju tal-preżenza tagħhom fil-Kenja

L-1 Premju:

Sinudyne 20" TV & T/Text ġentilment mogħti minn **SOUND MACHINE**
Gift voucher Ta' Qali Gym għal sena ġentilment mogħti minn Mr Frank Gauci
Gift voucher Lm5 ġentilment mogħti minn **TUTTO SPORT**

It-2 Premju:

Ikona tal-Wiċċ ta' Kristu tal-fidda ġentilment mogħti minn **VASCAS**
Gift voucher Ta' Qali Gym għal sena ġentilment mogħti minn Mr Frank Gauci
Gift voucher Lm5 ġentilment mogħti minn **TUTTO SPORT**

It-3 Premju:

Blender & toaster ġentilment mogħtija minn **FLAMINGO SHOWROOMS**
Gift voucher Lm10 ġentilment mogħti minn **SHOE MARK**
Gift voucher Lm20 ġentilment mogħti minn **MARIO BUONTEMPO TOURS**
Gift voucher Lm10 ġentilment mogħti minn **ASCOT HOUSE**

Ir-4 Premju:

Gift voucher Lm25 ġentilment mogħti minn **VICTOR AZZOPARDI JEWELLERY**
Gift voucher Lm10 ġentilment mogħti minn **SHOE MARK**
Gift voucher Lm10 ġentilment mogħti minn **N. CARUANA & SONS LTD**

Il-5 Premju:

Dinner set 4x4 ġentilment mogħti minn **J.B. Stores**
Gift voucher Lm10 ġentilment mogħti minn **SHOE MARK**
Vjaġġ bil-katamaran Malta-Sqallija-Malta ġentilment mogħti mill-YTC

Tlugh: Il-Hadd 30 ta' Mejju 2004, Jum Il-Missjoni tal-Kapuċċini - Post: Kunvent tal-Kapuċċini, Floriana
Nirringrazzjaw lill *isponsors* li kienu hekk ġenerużi fl-għajjnuna tagħhom b'rizq il-missjoni kif ukoll lill Mr Pierre Portelli, Miss Josephine Agius u Mr Dorian Holland għall-kuntatti li għamlu ma' l-*isponsors*.

**Hu sehem u tkun qed tgħin lill-missjoni tagħna fil-Kenja.
Ta' dan irroddulek ħajr bil-quddiem u l-Mulej ibierkek.**

Oĥtna l-mewt iżżurna

Nhar l-Erbgħa, 17 ta' Marzu, 2004 il-Mulej sejjah għal għandu lil Maria Gatt, omm Fra Ġużepp OFMCap, fl-età ta' 88 sena. Il-funeral tagħha sar l-għada l-Hamis, l-18 ta' Marzu, fil-Katidral ta' Marija Assunta, Victoria, Għawdex. Kienu hafna l-Aħwa Kapuccini li telghu minn Malta u hadu sehem fiċ-ċelebrazzjoni tal-quddiesa li mexxieha l-Arcipriet tal-Kattidral, Mons. John Vella Gauci, assistit minn P. Crispin Tabone OFMCap, Ministru Provincjali.



Filwaqt li nitolbu għal din oĥtna Maria biex l-Mulej idahħalha fil-mistrieħ ta' dejjem, nagħtu l-għomor lil Huna Fra Ġużepp u lil hutu l-oħra Toni, Joe u George, lill-familji tagħhom u l-qraba l-oħra, u nwegħduhom it-talb tagħna. R.I.P.

P. Silvestru Bonavia lura Malta

Wara erbgħa u ghoxrin sena ta' servizz lill-Ordni Kapuċċin barra minn Malta, Huna P. Silvestru Bonavia rritorna lura fil-Provincja fit-18 ta' April 2004. Matul dawn is-snin P. Silvestru hadem fil-Kurja ta' l-Ordni, f'Ruma, fil-Viċi Provincja tal-Kenja u fit-Tanzanija. Nhar il-Hadd, 28 ta' Marzu, l-Arcisqof ta' Songea, Mons. Norbert Mtega, mexxa konċelebrazzjoni b'radd il-ħajr tad-disa' snin ta' ħidma li dan Huna wettaq f'Ruhuwiko, fit-Tanzanija. Lil dan Huna P. Silvestru, li kien wieħed mill-kontributori bl-artikli tiegħu f'din ir-rivista, nitolbu għalih u nawgurawlu li jkompli jaħdem għall-Knisja u għall-Ordni anke f'pajjiżna.




L-64 Kapitlu tal-Provincja Kapuċċina ta' Malta

Bejn is-17 u l-21 ta' Mejju 2004, l-Aħwa Kapuċċini Maltin huma msejħa biex jieħdu sehem fil-Kapitlu Provincjali, fejn matulu jithadtu fuq diversi suġġetti li jmissu u jinteressaw il-ħajja tal-Patrijiet Kapuċċini

Maltin. F'dawn il-laqgħat jiġu wkoll eletti s-Superjuri l-ġodda tal-Provincja. Inheggu lill-qarrejja u lill-ħbieb sabiex jitolbu ħalli l-Ispirtu tal-Mulej imexxi dawn il-laqgħat.

Għal dan il-Kapitlu Huna Ivan Scicluna, post-Novizz, hejja *logo* li juri lill-Ispirtu s-Santu li, kif xtaqu San Franġisk, huwa l-protagonista ta' kull Kapitlu Provincjali. Huwa għalhekk li ż-żewġ Aħwa Kapuċċini jidhru qed iħarsu 'l fuq lejH. It-tgħanniqa tagħhom turi li fil-Kapitlu l-Aħwa jiddixxernu u jaslu għar-rieda ta' Alla mhux mingħajr xulxin. Il-blata Maltija li fuqha jinsabu turi li Alla jrid jikkomunika magħna mhux fl-ajru iżda fil-konkret ta' l-ambjent tagħna.



Coffee Morning b'riżq il-missjoni

Is-Segretarjat tal-Missjoni tal-Kapuċċini ser jorganizza *Coffee Morning* nhar it-Tlieta, 25 ta' Mejju 2004, f'**The Palace**, Triq Hal-Tarxien, Raħal Ġdid. Jibda fid-9.00 a.m. Prezz Lm1.25ċ. Kull qligħ imur għall-Missjoni tal-Kapuċċini fil-Kenja. Biljetti minn **The Palace** jew mill-Uffiċċju Missjoni Kapuċċini, Floriana - Tel. 21 233874; 21 225525; 21 234949.

PUBBLIKAZZJONIJIET ĠODDA

Meta Ġesù Jieqaf


P. Martin Micallef OFMCap, wara li s-sena l-oħra ppubblika l-ktieb bl-isem "Meta Alla Jiskot!" li jiġbor fih riflessjonijiet bibliċi fuq l-Evangēlju tal-Hdud tas-Sena A, issa qed jippubblika it-tieni ktieb bl-isem ta' "Meta Ġesù Jieqaf". Din id-darba l-awtur jiġbor riflessjonijiet bibliċi dwar l-Evangēlju tal-Hdud tas-Sena B li matulha l-Knisja xxandar siltiet mill-Evangēlju skond San Mark. Il-ħsieb ta' P. Martin huwa li joffri lill-qarrejja mhux tant omelija iżda riflessjonijiet li jistgħu jittgħu iżjed dawl fuq is-silta ta' l-Evangēlju tal-Hadd li jkun.

Jalla din il-pubblikazzjoni tkompli tgħin lil dawk kollha



li għandhom għal qalbhom il-Kelma ta' Alla.

Dan il-ktieb ta' 130 paġna huwa n-numru 89 fis-Sensiela Klabb Qari Nisrani, u huwa produzzjoni tal-Media Centre, Blata l-Bajda.



Teresa

“Teresa” huwa l-isem ta' rivista enċiklopedika ta' splritwalità li tohroġ kull tliet xhur mill-Familja Karmelitana Terzjana. F'din il-ħarġa, li hija l-ewwel waħda ta' din l-enċiklopedija ta' Spiritwalità, tiġbor fiha artikli generali dwar it-talb miktuba minn kittieba

esperti fil-qasam tagħhom. Fost dawn il-kittieba nsibu lil P. William Axiaq OFMCap li jiftaħ din il-kullana bl-artiklu tiegħu fuq it-talb bħala “Ix-Xenqa fil-Bniedem għal-Laqgħa ma' Alla”

Nawguraw li din ir-rivista tghin lil min irid jimxi 'l quddiem fil-hajja b'mod shiħ u jirrealizza l-pjan ta' Alla għall-ħbiberija fil-qdusija u s-servizz ta' l-aħwa fuq il-passi ta' Santa Tereza ta' Avila, miftuħa kif kienet għal Alla u l-bnedmin, b'fedeltà shiħa fil-Knisja.

P. Wistin Vella ocd huwa l-koordinatur ta' din l-enċiklopedija li hija produzzjoni *Outlook.coop* u stampata għand *Bonnici's Press*.

Kliem il-Hajja


KLIEM IL-HAJJA għal Mejju-Awissu 2004 qed joffri lill-qarrejja medittazzjonijiet fuq l-Evangeliu skond San Matthew.

Hafna studjużi tal-Blibbja Jaqblu li dan huwa t-tieni Evangeliu li nkiteb wara dak ta' San Mark. Jidher li San Matthew kiteb wara s-sena 70 W.K., jiġifieri wara l-waqgħa ta' Ġerusalem u l-qerda tat-Tempju tagħha. Dan l-Evangeliu juża hafna kwotazzjonijiet mit-Testment il-Qadim biex juri kif dawn seħħew fil-persuna ta' Ġesù li sa mill-ewwel vers isejjaħlu “bin Abraham, bin David”. Għal San Matthew Ġesù hu l-Messija mistenni, l-Iben ta' Alla l-haj, l-Għimmanu-El.

KLIEM IL-HAJJA hija pubblikazzjoni tal-Frangiskani Kapuċċini u P. Donat Spiteri OFMCap huwa d-Direttur Ġenerali. L-issettjar ta' kull paġna huwa b'zewġ kuluri u attraenti hafna.

L-abbonament għal sena - tliet ħarġiet - huwa ta' Lm1 biss.

L-editur: Fr Martin Micallef OFMCap, Uffiċċju Kliem il-Hajja, Kunvent tal-Kapuċċini, Floriana VLT 14.




Ġurnata Missjunarja b'risq il-Missjoni tal-Kapuċċini Maltin

Nhar il-Hadd, 30 ta' Mejju 2004, hija l-Festa ta' Pentekoste li tfakkar l-inzul ta' l-Ispirtu s-Santu fuq l-Appostli u l-ewwel evanġelizzazzjoni li saret bil-qawwa tiegħu.

Bħal fl-Imghoddl, din is-sena wkoll se tinzamm il-Ġurnata Missjunarja fil-Provinċja tagħna b'risq il-Missjonijiet Kapuċċini. L-għan ewlieni ta' din l-okkażjoni huwa dejjem li nheggu lill-ħbieb, benefatturi, membri ta' l-O.F.S. u lil kulhadd sabiex jingħaqad magħna fit-talb u l-quddies, sagrifċċji u għajnuna, bħala solidarjetà lejn il-Missjunarji Kapuċċini Maltin u Kenjani, Sorijiet u Voluntieri Lajċi li qed jahdmu hemm.

Għaldaqstant, fil-knisja tal-Frangiskani Kapuċċini tal-Floriana, ser tinzamm quddies kkonċelebrata fis-6.30 p.m. b'radd ta' hajr lil Alla għal kull għajnuna li qed jagħtina.

Nistiednu għalhekk lill-ħbieb u lill-benefatturi tal-missjoni biex jġu jaqsmu magħna l-ferħ ta' din l-okkażjoni.



Tballix għal għada

Rakela ħarset fil-mera u dak li rat għal darb'ohra m'għoġobha xejn. Imbagħad ħarset lejn idha u belgħat il-pillola ċkejna li kellha fiha.

Din ix-xena kienet ilha tagħmilha għal ftit aktar minn sena, sigriet li kienet tgħożż ġo fiha, sigriet li kien jgħinha tinsa u tfarraġ 'l ommha u 'l missierha. Il-mewt ta' Daniel kienet xi haġa tant trawmatizzanti li l-familja li halla warajh bdiet titkisser ftit ftit. Xi tazza żejda ta' alkoħol jew xi pillola kienu jgħinuha dderri u tirreżisti f'dik id-dar.

Hekk kif nadfet kamritha, niżlet fejn ommha biex tgħinha iżda bħas-soltu sabitha tibki hi u taħsel il-platti. Fl-art kien hemm platt imkisser u xi ikel imferrex fl-art. Missierha ma kienx hemm għalkemm ftit qabel semgħet leĥnu jgħajjat.

"X'gara mà, reġa'?" staqsietha hi u tnaddaf l-art.

"Qal li qabbistielu nsajjar dejjem għaġin il-form u għax il-hin kollu nibki quddiemu, speċjalment. Daniel nhar ta' Ġimgħa dejjem għaġin il-forn kien ikun irid" qaltilha hi u tolfoq.

"Issa nsajjarlu xi haġa jien lill-pà. Mur strieħ inti halli tikkalma... żgur ma riedx jgħajjat miegħek... ġie għajjen ħafna mix-xogħol u wehilt int miegħu. Daqshekk biss, tinkwetax iżjed" weġbitha Rakela u kompliet taħsel il-platti li kien baqa'.

"Jaħseb li hu biss xeba' jgħix f'din l-ħajja. Kieku qatt jiġi miegħi fuq il-qabar ta' ħuk. Jippreferi joqgħod jisma' d-diski magħluq hemm ġew" qalet il-mara b'wicċha mixrub bid-dmugh.

"Mà, hu wkoll qed ibati bħalna imma ma jurix xi jhoss bħalek ... suppost tafu iktar minni inti. Hajjitna trid tkompli għaddejja, mà ... tibqax issajjar dejjem għaġin bħal-lum, u l-kamra ta' Daniel wasal iż-żmien biex titbattal, almenu minn hwejġu. Intlaqt wisq, lanqas xagħrek m'għadek tiżbogħ, iżda tibki u ssajjar biss għadek" qaltilha bil-mod, Rakela.

"Naf, naf li ma nistax nibqa' sejra hekk ... imma ġieli nħoss li Daniel għad irid jerġa' jiġi lura għandi. Ma nistax nemmen li mietli. Ma kinetx karozza li tajtu biex imur jixtrili pakkett sigaretti!" qaltilha hi u tħares ċass fil-vojt.

"Hekk kellu jkun, mà. Dak kien id-destin tiegħu. Mhux waħdek tiftu lil Daniel" weġbitha bintha. Iżda hi u tgħid dan il-kliem lanqas hi ma setgħet temmen dak li kienet qiegħda tgħid.

"Sew qed tgħid ... ara ħa nsajjarlu naqra laħam lil missierek, u għada ngħid lil sieheb Daniel jiġi u jieħu l-hwejjeġ ta' Daniel biex forsi jagħtihom lil xi istitut" weġbitha

l-omm; u qamet is-sajjar. Dejjem hekk kienet tagħmel: tibki, tolfoq, tiġi f'tagħha hekk kif tkellimha bintha, imbagħad l-għada kienet terġa' taqa' għal li kienet.

Rakela rrasenjat ruhha għall-fatt li ommha qatt ma kienet ser tiġi f'tagħha u dderri ftit. Għalhekk ma kienet tafdaħa mkien weħidha. Bdiel toħroġ mid-dar biex tmur l-università biss jew biex tixtri l-kalmanti għaliha u għal ommha.

Dik id-dar kienet saret qisha funeral kontinwu, santwarju ta' Daniel, kullimkien ritratti tiegħu u xemgħat. Dak id-dar fejn trabbew iż-żewġt aħwa inseparabbli kienet saret post ta' dmugh u frustrazzjoni.

L-għada li Rakela kienet tkellmet m'ommha fuq Daniel ġie Samwel, ħabib kbir ta' Daniel biex jagħżel il-hwejjeġ għall-missjoni. Kif ratu fil-bieb, omm Rakela infaqqgħet tibki u b'dispaċir tellgħatu fil-kamra ta' Daniel, kamra nadifa pupilla, bi gwardarobba mimlija hwejjeġ u turrin kotba fuq l-iskrivanija. L-omm ħarġet mill-kamra tibki u ħalliet lil Sanwel u lil bintha fil-kamra.

"Ġejt ħin ħażin naħseb, skużawni" qal il-guvni mbarazzat.


"Tinkwetax, ommi normali li tkun hekk. Nibdew naraw x'baqa' tajjeb?" weġbitu Rakela b'ton rassenjat.

Il-ġuvni ħares lejn oħt l-akbar ħabib tiegħu u tħassaraha. Kien raha darbtejn biss qabel dak inhar, meta ħarġet magħhom u ma' ħuha. Fil-funeral ta' Daniel kien baqa' impressjonat b'kemm kienet baqqgħet wieqfa u soda. X'kuraġġ uriet!

Huma u jqallbu fil-hwejjeġ ta' Daniel, it-tnejn bdew jtkellmu fuq kemm kien ferrieħi Daniel, fuq kemm kien bil-għaqal, jidhaq u jdaħhaq, moħħ ir-riħ u jibza' għall-familja. Hi u tiftakar beda nieżel id-dmugh fuq ħaddejha bla ma riedet. Kienet l-ewwel darba li tkellmet dwar ħuha ma' xi hadd, barra ommha, wara l-mewt ta' Daniel. Skużat ruhha ma' Samwel u ħarġet mill-kamra għal ġol-kamra tagħha.

Ĥarset lejn il-mera u bdiel iżżomm id-dmugh. Fethet kexxun minn ġot-twaletta, sabet il-flixkun tal-kalmanti u belgħet iktar minn tnejn.

"M'għandux jerġa' jiġri li hekk. Jekk inċedi jien, iċċedi



ommi wkoll. Irrid naħseb fiha issa, lili biss baqgħalha” qalet hi u tħares lejn il-mera. Hekk kif kienet ser tibra’ tnejn ohra daħal Samwel għalgharrieda f’kamriha u nehħielha l-flixxun minn idha.

“X’taħseb li ser issolvi b’dawn, għid? Taħseb li ser iġġibu lura lil ħuk b’dawn jew li ser ittaffi d-dwejjaq t’ommok u l-indifferenza ta’ missieriek? B’dawn ser iġġib iżjed problemi fuqkom” qalilha rrabjat.

“Tindaħalx, fhimt? Int ma taf xejn fuqna, fuq x’qegħdin inħossu. Ma tafx x’infern hawn hawn ġew” qaltlu x’hin reġgħet sabet lehinha.

“Dawn drogi saru għalik. Trid tgħin lil ommok u lil missieriek meta inti l-iktar li għandek bżonn għajnuna ladarba diġà qed tiddependi fuq dawn” qalilha iktar irrabjat.

“Allaħares ma kinux huma, kieku ġġennint jien ukoll” weġbitu u poġġiet bilqiegħda fuq is-sodda għax saqajha ma felħuhiex iżjed.

“Qum fuq tiegħek Rakela, sfoga kemm tiflaħ u tara kif thossok aħjar. Tibqax tiġma’ ġo fik” qalilha iktar kalm.

“Samwel, jekk nisfoga jien ukoll hawn ġew ġenn sħiħ ikun hawn. Ma nistax inlaħħaq waħdi ma’ dan id-dwejjaq kollu” qalet it-tfajla tibki; u Samwel għannaqha miegħu. L-aħħar persuna li kienet għannqitha kien proprju huha, ftit qabel ma ħareġ jaqdi ‘l ommu qabel ma miet. Strieħet, hi u tagħfas lil Samwel magħha daqs li kieku kienet qed tgħannaq lil huha. Hassitha bħal li kieku qamet minn raqda twila.

“Għandi bżonn l-għajnuna, inkella nerga’ naqa’ għalihom” qalet it-tfajla b’għajnejha għajjenin mill-biki.

“Jekk trid, jien lest li ngħinek. Sentejn ilu tlift ‘l ommi. Issa sibt ħabiba lil min ngħin. Naf xi jfisser dwejjaq għal telfa ta’ persuna li thobb” weġibha mistħi.

“Tassew? Daniel qatt ma qal xejn dwar ommok. Jiddispaċini talli kellimtek hekk l-ewwel. Tista’ tiġi miegħi għand *counselor*? Waħdi ma mmurx għax nistħi. Wara li mmur għandha jien, nieħu ‘l ommi u ‘l missieri wkoll” qaltlu.

“Nieħdok illum stess. Jien kont mort għand wieħed wara li tlift ‘l ommi, ikun qisu ħabib magħkom. Immorru illum, thallix għal għada; għadda diġà wisq żmien”

weġibha, u dak inhar stess żamm il-wegħda li għamlilha.

Hekk kif ġiet lura minn ma’ Samwel, Rakela dahlet fil-kċina fejn kien hemm ommha u, mingħajr ma kellmitha, għannqitha. Baqgħet tagħfasha sakemm ma semgħatha tolfoq.

“Insejt xi tfisser tgħanniqa ... kemm ili ma nħaddnek ftit miegħi ... kont qisni nsejt li baqagħli lilek xi nħobb u nieħu ħsieb” qaltilha ommha.

“Għandna bżonn l-għajnuna m̀. Weħidna ma jirnexx ilniex infiqu u nkomplu ngħixu ħajjitna Daniel žgħir iridna nkomplu ngħixu ħajjitna avolja mingħajru” qalet Rakela. Iktar tard, missierha daħal fil-kċina u, x’hin sabhom jikkellmu fil-kwiet u jtibissmu xi naqra, qalilhom: “Hemm xi raġuni għalxiex għandna nidħqu?”

“Happy Birthday, p̀! L-ikel lest u ġej Samwel bil-kejk minn hawn u ftit ieħor” weġbitu, u taret għal fuqu biex tgħannqu. Qalbu ħassha tinħall avolja ma kienx imdorri bis-sentimentaliżmu.

“Ftakart f’għeluq żmieni din id-darba! Is-soltu dejjem tinsa” qalilha u ħares lejn martu.


“John, din mgħadhiex ħajja li qed ngħixu. Daniel ħalla vojt kbir f’ħajjitna iżda aħna baqgħalna ‘l xulxin x’nieħdu ħsieb” qaltlu bi tbissima.


“Li tgħiduli nagħmel ... lest li nagħmel minn kollox biex nerġgħu niġu familja” weġibha.

Bdew imorru għand *counselor* u ftit ftit bdew jtgħallmu jikkellmu fuq Daniel bla ma jlbku l-hin

kollu. Il-kamra ta’ Daniel ħallewha kif kienet iżda Rakela hadet is-*CD player* ta’ huha u missierha ħa l-kitarra ta’ ibnu. Kif kien mistenni, Rakela bdiet toħroġ ma’ Samwel u ommha bdiet toħroġ ftit ma’ ħabiba mit-triq tagħhom.

Dak inhar li Samwel u Rakela ggradwaw, Samwel dar fuq Rakela, li kienet qed titkellem ma’ ommha, missierha u missieru, u qalilha: “Tizzewwiġni Rakela?” It-tfajla ħarset lejha imbellha u ħamra nirien, imbagħad, fost id-daħq tal-ġenituri tagħha u missieru, weġbitu: “Illum qabel għada! Issa la staqsejtni thallix għal għada biex nibdew nippreparaw. X’taħseb?” □





RIŻULTAT TAT-TISLIBA TA' APRIL:

1. u 19. Saffrulek; 2. Ezilju; 3. Qasmu; 4. Ittri; 5. Dahk; 6. Kajin;
7. Ażżma; 8. Traba; 9. Fil; 10. Mirakli; 11. u 12. Suldat;
13. Allarm; 14. Balak; 15. Artal; 16. Bnejt; 17. Bdiwja;
18. Amurrin; 19. Ara 1; 20. Lud; 21. Areta; 22. Jaraw.

Ir-Rebbieha ta' dan ix-xahar hija: **MARIA MAMO - Floriana**

1. Minn dan tal-qalbenin. (2 Sam 1, 22) (5)
2. Kull min jaġraf lil din. (2 Ġw 1) (5)
3. ... li s-sabar. (Ġak 1, 4) (5)
4. B'kull ... ta' barka. (Efes 1, 3) (5)
5. Għanja ta' hekk. (Għam 5, 1) (4)
6. Flu Nemwel u Abiram. (Num 26, 9) (5)
7. Ix-xbihat ta' din. (Is 27, 9) (5)
8. Il-qassis il-kbir. (1 Mak 12, 7) (5)
9. Omm Hezekija. (2 Slat 18, 2) (3)
10. Kienet ta' Salamun. (Għan 3,7) (7)
11. u 12. Mija u ... ruħ. (Neh 5, 17) (6)
13. Hekk jaġmel lill-ħażen. (Rum 11, 26) (6)
14. Pawlu jsejthilha oħtna. (Film 2) (5)
15. Inti qiegħed *issofri*. (Lq 16, 25) (5)
16. Għall-ġid tiegħek (Rt 3, 1) (5)
17. Minn hawn ġie Sidi. (Salm 68, 18)
18. u 20. Biex taħtar lil dawn. (Tit 1, 5) (10)
19. Jekk dan iġhid. (Mal 1, 4) (4)
20. Ara 18.
21. Jeqred u (Sir 49, 7) (5)
22. Qabdu magħna l-hemm u din. (Bar 1, 20) (5)

Ir-rebbieh jinghata ktieb sabih. Dan jittella' b'ix-xorti mit-tislibiet tajba li jaslun mhux aktar tard mill-hmistax tax-xahar. Ibagħtu s-soluzzjoni tagħkom f'dan l-indirizz: Tisliba Dawl Franġiskan, Kunvent tal-Kapuċċini, Floriana - VLT 14

Tfal, din hi rokna għalikom. Hawn għandkom grajja fil-qosor mill-Bibbja. Intom tridu taqraw is-silta kollha mill-Bibbja skond kif għandkom immarkat, u tirispondu għall-mistoqsijiet li għandkom taħt dan il-qari.

Rokna għat-Tfal

Meta telqu l-maġi, deher anġlu lil Ġużeppi u qallu jaħrab f'art oħra flimkien mat-tifel u ommu minħabba Erodi. Ġużeppi hekk għamel u qagħad f'din l-art żmien sew. Erodi, meta ra li daħqu bih, bagħat joqtol lis-subien zġħar kollha ta' dawk l-inħawi biex, mingħalih, joqtol ukoll lil Ġesù. Wara żmien Erodi miet u Ġużeppi raġa' lura Israel. Imma qagħad f'belt oħra, mhux f'dik li fiha kien qabel ħarab.

(Aqraw: Mt 2, 13-23, jġifieri l-Evangeliu skond San Mattew, kapitlu 2, versi minn 13 sa 23).

Mistoqsijiet:

- 1. F'hiex deher iżjed minn darba l-anġlu lil Ġużeppi?
- 2. Fejn qallu jaħrab?
- 3. Għaliex qallu jaħrab minn Erodi?
- 4. Sakemm dam f'dik l-art Ġużeppi?
- 5. Sa liema età kienu t-tfal li bagħat joqtol?
- 6. Għaliex mar f'belt oħra u x'jisimha din il-belt?

Mit-twegibiet tajba li jaslulna mingħandkom, intelligħu waħda u r-rebbieh jinghata rigal sabih mil-**Librerija Preca** (Tal-Museum) tal-Blata l-Bajda. Indirizzaw it-twegiba tagħkom hekk:

ROKNA GHAT-TFAL

P. Joe Alessandro

Kunvent tal-Kapuċċini, Floriana VLT 14

Ir-Rebbieha ta' dan ix-xahar
hija:
**Christabelle Azzopardi
Marsalforn**



Il-41 Jum Dinji ta' Vokazzjonijiet 2 ta' Mejju 2004

Siltiet mill-messaġġ tal-Papa Ġwanni Pawlu II

“Itolbu mela lil Sid il-hsad biex jibghat haddiema għall-hsad tiegħu” (Lq 10, 2).

Fl-okkażjoni tal-41 Jum Dinji ta' talb għall-vokazzjonijiet, li soltu jsir fir-raba' Hadd tal-Għid, l-insara kollha jingħaqdu flimkien fit-talb imhegġeg għall-vokazzjonijiet għas-saċerdozju, għall-hajja kkonsagrata u dik ta' qadi missjunarju. Huwa l-ewwel dmir tagħna li nitolbu lil “Sid il-Hsad” għal dawk li diġà qegħdin mexjin mill-qrib wara Ġesù fil-hajja saċerdotali u fil-hajja kkonsagrata, u għal dawk li Hu, fil-hniena tiegħu, ma jiqafx isejjah għal xoghlijiet importanti fil-Knisja.

Nitolbu għall-Vokazzjonijiet

Bil-ferħ kollu ngħidilkom li f'hafna Knejjes partikulari qegħdin jitwaqqfu ċenakli ta' talb għall-vokazzjonijiet. Dan qiegħed jigrri fis-seminarji tal-kbar u fid-djar ta' formazzjoni ta' l-istituti reliġjużi u missjunarji. Hafna familji qegħdin isiru komunitajiet żgħar ta' talb u jgħinu liż-żgħażaġh biex iwieġbu bil-kuraġġ u bil-qalb għas-sejha ta' l-Imghallem Divin.


Iċ-ċentru tat-talb kollu li jsir hija l-Ewkaristija. Is-sagrament ta' l-Altar għandu importanza kbira għat-twelid tal-vokazzjonijiet, għall-perseveranza tagħhom għallex mls-sagriflċċju tal-fldwa li ġabilna Kristu, l-imsejhin isibu l-qawwa li għandhom bżonn biex jiddedikaw hajjithom kollha biex ixandru l-Evanġelju.

Maċ-ċelebrazzjoni Ewkaristika rridu nżidu l-adorazzjoni tas-Santissmu Sagrament, u b'hekk ahna ntawlu, b'xi mod, il-misteru tal-Quddiesa. Meta jkun ikkontemplat Kristu, preżenti realment u sostanzjalment taht l-ispeċi tal-hobż u ta' l-inbid, dak li hu msejjah għas-saċerdozju jew għal xi missjoni partikulari fil-Knisja jhoss fih l-istess entużjażmu li ġagħal lil Pietru fuq il-muntanja tat-Trasfigurazzjoni jgħid: “Mulej, kemm hu sew li ahna hawn” (Mt 17, 4).

It-talb ta' l-imsejhin

Barra minn hekk, it-talba ta' dawk li huma msejhin, saċerdoti u persuni kkonsagrati, għandha valur aqwa għaliex hija mdaħhla fit-talba saċerdotali ta' Kristu. Fihom huwa jitlob lill-Missier biex iqaddes u jzomm fl-imhabba tiegħu lil dawk li, għalkemm huma fid-dinja, huma mhumieħ tad-dinja (ara Ġwanni 17, 14-16).

Mulej hanin u qaddis, kompli ibghat haddiema ġodda għall-hsad tas-Salna tiegħek. Għin li dawk li ssejjah biex jimxu warajk fiż-żmenijiet tagħna; aghmel li meta jikkontemplaw il-wiċċ tiegħek, iwieġbu bil-ferħ għall-missjoni nobbli li inti tafdalhom f'idejhom għall-ġid tal-poplu tiegħek u għall-bnedmin kollha. Inti li Inti Alla u tgħix u ssaltan flimkien mal-Missier u ma' l-Ispirtu s-Santu għal dejjem ta' dejjem. Amen. □



Għin lill-Knisja u lill-Ordni Frangiskan Kapuċċini fil-Kenja billi tagħmel **BOROŻ TA' STUDJU**

BORŻA TA' STUDJU hija offerta generuża ta' Lm250 li tmur għall-ispejjeż tas-seminaristi Kenjani tagħna kollha li qeghdin ihejju lilhom infushom biex isiru reliġjużi u saċerdoti Kapuċċini.

Din tista' tingħata jew minn persuna waħda jew minn diversi benefatturi li jingħaqdu flimkien. Tista' tingħata anki ftit ftit.

Min jagħmel din l-offerta jkollu sehem kbir fil-ħajja reliġjuża u saċerdotali tal-Kapuċċini Kenjani.

Għal aktar tagħrif ikkuntattja lil

Fr. Joe Alessandro,

Uffiċċju Missjoni Kapuċċini,

Floriana

Tel: 2123 3874,

2123 4949,

2122 5525.

